
СТАРЫ ВЯСЛЯР 


Яшчэ адзін узмах вясла, 
І зажурыўся ты чагосьці. 
Далёка ўжо твая вясна, 
Высокі бераг маладосці. 


Яго заслонаю смугі 

Памалу ахінаюць далі, 

І ўжо другія берагі 

Перад табой няўхільна ўсталі. 


Канца няма вясне, павер. 

Хай сэрца марна не смуткуе, 

Бо іншая душа цяпер 

Свой першы весні дзень святкуе. 


Хай дума верная адна 

Цябе жывіць не перастане, 
Што гэта новая вясна 

Тваёй вясны працягам стане. 

Яе ты шчыра прывітай 

І толькі ёй адной да рэшты 
Найдаражэйшае аддай, 

Усё, чым жыў і чым жывеш ты. 


Вяслуй, стары вясляр, вяслуй, 
Раскідвай, быццам крылы, вёслы. 
Тваю мінулую вясну 

Гукаюць будучыя вёсны. 


Яны ўстаюць перад табой, 
Плывуць насустрач, на падмогу. 
Яны, вясляр, бяруць з сабой 
Цябе ў далёкую дарогу. 


1974 


УХОДЗІНЫ Ў СОРАК СЁМЫМ 


І ўстаў над руінамі горкімі дом, 

І з рэчамі ўжо навасёлы прыехалі, 

І ў гонар уходзін раскацісты гром 
Уранні яшчэ прагрымеў над паверхамі. 


І мы навасёлы з табою. 

І ёсць 

І ложак у нас, і дачушка маленькая, 
Із намі ў пакой увайшла маладосць. 
Чаго ж не стае нам, 

Скажы, даражэнькая? 


Мы ўчора прыйшлі з перамогай з вайны, 

Ад радасці зычнай, ад шчасця ахрыплыя. 
І лепшай не трэба, відаць, навіны 

Нам сёння. чым гэтыя ўходзіны сціплыя. 


Што ж, чаркі, мая гаспадынька, налі. 
Падзякуем зараз шчаслівай нагодзе мы, 
Як гэта вядзецца на нашай зямлі, 

І вып'ем да кроплі астатняй за ўходзіны. 


Чаму ж ты хмурынкі прыхмурыла броўМ 
Чаму раптам слёзы ў цябе навярнуліся? 
Мо ўспомніла ў гэту хвіліну сяброў, 

Якія з вайны не прыйшлі... 

Не вярнуліся? 


Як грудзі пячэ мне туга-печая. 
Пачуў я сяброў, галасы іх юначыя... 
Няўжо ў маю чарку слязінка твая 
Упала, такая-такая гарачая?! 


1947-1973 


БЕЛЫ ГАРАДОК 


Бывала, бывала, 
У белым гарадку 
З-за рэчкі кувала 
Зязюля нам: 
-- Ку-ку... 


Лясныя парадкі 

Мы вывучалі там. 
Вавёркі ў палаткі 
Шпурлялі шышкі нам. 


А колькі арэхаў 

І ягад там было. 

Да цёмначы рэха 

З лясной глушы плыло. 


І мы палюбілі 

Свой гаманлівы бор, 
Дзе горны трубілі -- 
На піянерскі збор. 


Гучаў так высока 
Кліч маладых гадоў: 
Заўсёды, як сокал, 

Да ўзлёту будзь гатоў. 


Калі вее з гаю 
Зялёны вецярок, 
Цябе ўспамінаю, 
Мой белы гарадок. 


У думках лячу я 
Туды, да тых лясоў, 

І водгулле чую 
Юнацкіх галасоў. 


І медзі ўрачысты 
Прызыў плыве ў прастор, 
Здаецца,-- гарністы 
Ізноў нам трубяць збор. 


Здаецца,-- вітае 
Зязюля нае з ляску, 
Здалёк далятае 
Ледзь чутнае: 

-- Ку-ку... 


Праз вёсны і леты 
Зноў бачыцца здалёк 
Зязюляй апеты 
Бялюткі гарадок. 


1970 


НЕСМЯРОТНЫЯ ЗЕМЛЯКІ 


Двух вялікіх Міцкевічаў, 

Двух песняроў, 

Нарадзіла мая Беларусь. 

Па суседству, 

Пад гоман прынёманскіх ніў і бароў 
Узрасталі Міцкевіч Адам 

І Міцкевіч Кастусь. 


Як суседзі й цяпер, 

Як дубы векавыя, яны, 
Што карэннем спляліся 

І поруч вяршыні ўзнялі,-- 
Два Міцкевічы, 

Два несмяротных сыны 
Нашай роднай зямлі. 


1972 

кож з 


Зялёнаю хваляй абмыла зямлю, 
Раскошна цвіце над парканамі бэз. 
Пытаеш: 

-- Якую вясну я люблю, 

З бэзам ці без? 


Ну, з бэзам, вядома, 
Яшчэ й з салаўём, 
Праслаўленым майстрам канцэртаў 


лясных, 
З усмешкай тваёй 


І свавольным агнём 
Вачэй, 


І лагодных і дзёрзкіх, тваіх. 


1972--1973 

ЗАПАВЕТНЫЯ ЦЫМБАЛЫ 


Змітраку Астапенку, паэту і воіну, 
паўшаму смерцю харобрых 
у славацкіх Татрах у 1944 годзе 


Ужо маладосць ахінаецца лёгкім замгленнем, 
Ды помню сустрэчы з табой 

Ад апошняй да першай, 

Як некалі ў коле сяброў 

Ты чытаў з захапленнем 

Паэта аўстрыйскага Ленаў 

Славутыя вершы. 


Пра трох цыганоў-абадранцаў радкі не забыты, 
Як першы на скрыпачцы йграў, 

Неўтаймоўны, імклівы, 

Другі сваю люльку курыў бесклапотна, 

Нібыта 

На свеце ён самы багаты 

І самы шчаслівы. 


А трэці цыган, 

Той цымбалы павесіў на вецце 
І ў зацені спаў, 
Ашчаперыўшы голаў рукамі. 
А струны дрыжалі: 

Кранаў асцярожна іх вецер, 

А сны залатыя 

Па сэрцы цыганскім блукалі. 


Далёка-далёка і стэпам плылі і лясамі, 
Гучалі нязмоўчна жывыя чысцюткія зыкі. 
Ці гэта цымбалы ігралі на ветрыку самі, 
Ці гэта спявала бяссоннае сэрца музыкі? 

Не знаю, 

Не ведаю, дружа... 

Ужо, як зарніцы, 
Успыхваюць сёння 

У далях гадоў успаміны, 

І томік паэта-аўстрыйца 

Бяру я з паліцы. 

Бяру, і гартаю, 

І верш твой знаходжу любімы. 


Чытаю паволі, 

І гукі нямецкае мовы 

І чэзнуць, і блякнуць, 

Як тыя асеннія краскі, 

І шум спакваля нарастае 
Дняпроўскай дубровы, 

І чую я зноў 

Словы родныя матчынай казкі: 


Музыка ссівелы, 

Музыка бывалы, відалы, 

У нашых краях 

З ім спраўлялі вяселлі й радзіны. 

У пушчы ён лёг, 

У цяньку прыкархнуць, 

А цымбалы 

Даверыў галінам разгатай задумнай каліны. 


Якія ж цымбалы ў старога! 
Сыграць на іх можна 

Не толькі ўсе песні 

Майго прыдняпроўскага краю -- 
Жыццё чалавека, 

Са шчасцем ягоным трывожным, 
Ад зыбкі да скону 

Вам тыя цымбалы сыграюць. 

Як спіцца салодка 

Музыку ў няходжанай нетры, 

І сніцца яму: 

Ён ізноў і бадзёры і юны, 

А струны цымбальныя 

Кратае крыламі ветрык, 

Іціха яму адгукаюцца чуйныя струны. 


Так вёены і зімы ў нязменнай чаргуюцца змене. 
Не хоча стары развітацца з юнацкімі снамі, 

І чуецца часам і сёння ў пушчанскай глухмені, 
Як недзе іграюць цымбалы прыўдалыя самі. 


І казка ўсё гэта, 

Тым часам ужо і не казка: 

Шукальнікі ж ёсць, 

Што пачулі чароўнае гранне, 

Шукаюць яны 

На зямлі звонкапесеннай наскай, . 
Шукаюць цымбалы дзівосныя ўночы і ўранні. 


Пяюць і ракочуць 

І ў радасці струны і ў скрусе, 

Ці ранак ідзе, 

Ці сутонне абшары акрыла. 

Здаецца, душа маёй маці, 

Маёй Беларусі, 

Усё напаўняецца ўладнаю песеннай сілай. 


Хвала і святлу, і любові, 

І марам, і мроям 

У музыцы чуецца гэтай, 

У шчодрым гучанні, 

1 вечная слава загінуўшым нашым героям, 
Якія з бяссмерцем 

Сябе заручалі ў змаганні. 

Калісьці я поруч з табою, 

Мой дружа-юнача, 

Ішоў праз гады на гучанне зазыўнае гэта. 
І разам мы трызнілі 

Песеннай звонкай удачай, 

І разам шукалі нялёгкага шчасця паэта. 


Ды толькі даўно ўжо на горным абрывістым схіле, 
Далёка-далёка ад нашага роднага краю, 

Ты спіш, мой таварыш, 

У цеснай салдацкай магіле, 

Даўно ўжо не чуеш, 

Як струны... іграюць... іграюць... 


Не знаю, мой дружа, 

Ці ўрэшце мне выпадзе шчасце 

Знайсці самагуды-цымбалы 

У пушчы вясновай, 

Не знаю -- 

Ці мне паталаніць калі-небудзь скласці 
Жаданую песню, 

Сказаць запаветнае слова. 


Але я ісёння 

Гучанне зазыўнае чую 

І ў пушчах падоўгу блукаю, 

Шукальнік няўдалы. 

З юнацкіх гадоў 

Верасы лесавыя тапчу я, 

Шукаючы скрозь запаветныя тыя цымбалы. 


А часам так блізка, 

Зусім ужо блізка, здаецца, 
На струнах уразлівых 
Вецер пралётам іграе. 

І сэрца маё, 


15 





БЕЛАРУСКІ ПЕРАКЛАД «ФАЎСТА» 


В. Сёмуху 


У старане партызанскай рос сіратой Васілёк: 
Немцы застрэлілі маці і тату. 

Разам упалі яны на ягоных вачах, 

На памаснічыны ўпалі хаты сваёй паляшуцкай. 
Часта пасля здавалася ў снах хлапчуку: 
Боты чужацкія тупаюць тупа па ганку, 
Мова чужая чуецца ў сенцах ізноў. 

Ён прачынаўся тады ля цяпельца ляснога. 
Поруч люляе свайго паўзуна партызанка. 
Сціхне яна, і чуваць -- 

Недзе лагодна спрасоння цурчыць ручаёк. 
Зоры маўкліва з нябёс пазіраюць у вочы. 
Рое Васілёк. Прычакаў Перамогу. 

Школу закончыў. Студэнтам ён стаў. 
Кнігу за кнігаю хлопец глытаў прагавіта, 
І спадабаліся дужа яму 

Вершы нямецкіх класічных паэтаў. 
Шчыра тады захапіўся юнак 

Шылерам страсным і ўзнёслым, 

Гейнэ пяшчотным і кплівым, 

Сціплым і добрым ІЦаміса. 

Толькі з гадамі ўсё болей уладна студэнта 
Вабіла мудрасць глыбінная Гётэ. 

Плакаў над лёсам ліхім Маргарыты, 

Кляў Мефістофеля хлопец, блукаў 

З доктарам Фаўстам па свеце 

Ў пошуках сэнсу жыцця, 

Песцячы ўпотай высокую мару. 

Вось і прайшла за рабочым сталом маладосць, 
Вучань стаў майстрам, і мару ён спраўдзіў: 
«Фаўста» радкі загучалі па-беларуску 

Так натуральна, нібыта сам Гётэ 

Рос не над Майнам, у доме, які 

Меў яго бацька, імперскі саветнік, 

А каля нашага Нёмана ў хаце сялянскай, 
Быццам паэт нашай мовай «Фаўста» свайго напісаў. 
Майстар дагэтуль радкі перакладу шліфуе, 
Кожны на слых правяраючы, быццам струну. 
Часам маленства далёкае згадвае майстар. 
Хлопчыкам бачыць сябе ён -- малым Васільком. 
Трызніцца ноччу яму і сягоння, бывае, 

Тупанне ботаў чужацкіх па ганку бацькоўскім, 
Чуюцца часам праз сон галасы чужаніц. 


1966 


КНЯГІНЬКА І ЧАРНІЦА 


Прынцэсу Анну, гожую грачанку, 
Князь Уладзімір палка палюбіў. 
Што ж ён з законнай жонкаю зрабіў, 
Куды ён дзеў Рагнеду-палачанку? 


Чакаў княгіню незайздросны лёс, 
Гаротная, пакутніцкая слава. 

На поўнач гвалтам князь яе павёз 
І разам з жонкай сына Ізяслава. 


Іх з Кіева павезлі на ладдзі. 

Яна павольна па дняпроўскіх плёсах 
Плыла, нібыта човен-маладзік 

Па сонных перасіненых нябёсах. 


Бярэзінай і Свіслаччу плылі. 

Усё было тады яшчэ ў натуры: 

Зубры ў паганскім гушчары раўлі, 
Мычалі ў прыбярэжных пушчах туры. 


І сам Пярун з кудлатых шызых хмар 
Дадолу кідаў коп і-бліскавіцы. 

І захінаў крывіч далонню твар, 
Пачуўшы гром ягонай калясніцы. 


У глуш лясную жонку князь заслаў. 
Над Свіслаччу быў церам збудаваны, 
А поруч гарадочак Ізяслаўль, 

Ён імем сына князева названы. 


Ды не заснуць у цераме ніяк: 

Ледзь чутна ў змроку пазяхала скруха, 
І слухала праз ноч Рагнеда, як 

За вокнамі ўздыхала пушча глуха. 

Даўным-даўно ні добрых мар, ні сноў. 
З любоўю ўжо не знацца ёй і з воляй. 
У Кіеў князь яе не верне зноў, 

«Мая княгінька»,-- не шапне ёй болей. 


І як зязюляй сумнай не куваць, 
Лазінкай долу не хіліцца ніцай,-- 
Яна ж тут век свой будзе векаваць 
Адна, бы ў келлі грэшніца-чарніца. 


Дні ападалі марна ў небыццё, 
Так гіне маладосць, 

Краса навекі гіне, 

Усё сваё няўцешнае жыццё 
Прыгадвала самотная княгіня. 


Як да яе Ўладзімір слаў сватоў 

І як, пачуўшы гордае: 

-- Нязгода! - 

Забраў ён Полацк, 

Паланіў братоў, 

Забіў іх разам з бацькам Рагвалодам. 


І як адточаны варажскі нож 

Яна пасля вяселля прыхавала... 

У слёзы кідала яе, у дрож, 

Яна давеку потым шкадавала, 

Што не змагла па тронак увагнаць 

У сэрца мужу той клінок загубны. 

І як яна магла яго кахаць, 

Спяшацца з радасцю на ложак шлюбны?.. 


Так скаргі ў душнай цішыні начной 
Раіліся. 


А ўжо тым часам днела. 
А церам -- як турма, 

А бор - 
сцяной, 
А маладое хараство марнела. 


А князь паспеў другую палюбіць 

І Візантыі грозіць і клянецца, 

Што ён Канстанцінопаль спапяліць, 
Калі не пойдзе Анна пад вянец з ім... 


Ні Анны, 

Ні Рагнеды ўжо няма, 

Ўладзімір у святых стаў памінацца, 
А Ізяслаўль пачаў Заслаўем звацца... 
Шукаць там тураў будзеце дарма. 


Але там ёсць гасцінная турбаза, 
Ёсць прыазёрны пляж 

І ёсць лясок. 

Ты з хвоямі пабудзь гадзінку разам, 
Ты стому скінь сваю на верасок. 
Пастой на ўзлессі, 

Дзе галля гайданне, 

Лясны паслухай гоман, 

Памаўчы. 

Падыдзе да цябе тваё каханне 

З транзістарам на бронзавым плячы. 


Паслухайце ж задумны пошум бору: 
Здаецца часам і сягоння мне, 

Што ў баравой заслаўскай старане 

Ў тым пошуме дамешак ёсць дакору, 
Нібы дасюль яшчэ ў мясцінах тых 
Чуваць Рагнеды безнадзейны ўздых. 


Дасюль яшчэ паміж ракіт віецца 
Адна крынічная рачулка там. 

Нібы даніна жорсткім тым гадам, 
Яна Чарніцай і цяпер завецца. 


Яшчэ адна праз гэты край плыве 
Рачулачка, ці проста ручаінка, 
Якую нездарма, відаць, заве 
Тутэйшы люд ужо здавён Княгінька. 


Рачулкі сёстры, з-пад навіслых лоз 
Вы плывяце, а мне здаецца, быццам 
Выток у вас з тых даўніх скарг і слёз. 
Хіба не так, Княгінька і Чарніца? 


1969-1975 


СУСТРЭЧЫ З ПАЭТАМ 


Аляксандру Твардоўскаму 


Год трыццаць шосты, маскоўскае лета, 
Выйшаў я ў свет, за парог факультэта. 
Мовы нямецкай выкладчыкам стаў, 
Гейнэ часцей, чым падручнік, чытаў. 


Сам шрайбаваў я тым часам патрошку, 
Потайкі вёў да Парнаса дарожку 

І пазнаёміўся неяк тады 

З рускім паэтам адным. Малады 


Быў ён зусім, малады і прыгожы, 
Гэткі, як ранак пагодны на Сожы. 
Я не забыў і дагэтуль яшчэ 

Ясі глыбіннай юнацкіх вачэй. 


Торда ў іх золак свяціўся натхнення, 
Моцна, відаць, у сваё прызначэнне 
Верыў паэт, у высокі свой лёс. 

Свой падарунак ён з годнасцю нёс. 


Ведаў ужо -- як патрэбны ён людзям, 
Ды адступленняў рабіць мы не будзем. 
Я і зайздросціў яму, не таю. 

Помню, чытаў ён паэму сваю, 


Пееню аб мілай старонцы смаленскай, 
Родных палетках, любімых з маленства. 
Колькі ў ёй сілы было й хараства. 
Скора паэта прызнала Масква. 


Сын каваля, сам у кузні ён слоўнай 
Словы каваў залатыя цудоўна. 


28 


Выкуе -- лепшых не знойдзеш, радкі 
Майстра -- па-нашаму -- першай рукі. 


Раз папрасіў ён з усмешкай прасцецкай, 
Каб я заняўся ўсур'ёз з ім нямецкай. 
Справа не зрушыла ў нае ні на крок: 

То прабалакаем мы ўвесь урок, 


То, можа быць, клёку маючы лішак, 
Возьмем заглянем зрэдчас у кілішак. 
Рускую песню спяваць закарціць, 

К чорту нямецкі падручнік ляціць. 


Вось і сказаў мне паэт без дакору: 

-- Пэўна, з нямецкай мы зладзім няскора... 
Так і расстаўся я з «вучнем маім». 

Таленты праглі знаёміцца з ім. 


Іншая сцежка мая і надзея. 

Бачыў паэта радзей і радзей я. 
Потым -- вайна, біты бомбамі шлях, 
Помню, чарнеў на завейных палях. 


Чуў пад Растовам я, чуў каля Пскова 
У батальёнах паэтава слова. 

Слова не бралі ні штык, ні свінец, 
Слова да Эльбы дайшло, як баец. 
Бітваў сляды чае даўно зацярусіў. 
Зноў я прыйшоў да маёй Беларусі. 
Ну, а паэт? Як раней, ён жыве, 
Славай увенчаны, стала ў Маскве. 


Талент магутны яго не згасае, 
Словы, як іскры, паэт выкрасае. 
Дзеці мае яго знаюць радкі. 
Мне ўсё здавалася, што ён такі, 

Як і раней, малады і прыгожы, 
Скроні не ўбелены лёгкай парошай, 
Зморшчын няма на высокім чале. 
Гэтак на той час я думаў... Але 


Скора я ўпэўніўся, што памыліўся... 
Быў я ў Маскве, у сяброў загасціўся. 
Зноў з інстытутам сустрэўся маім -- 
Тым калідорам прайшоўся даўгім, 


Дзе і мая маладосць шыбавала, 
Марыла прагна і дзёрзка, бывала, 
Шумныя спрэчкі ўсчынала не раз. 
Час прыгадаў я там, весні мой час... 


Крочыў Пятроўкай я, і за «Масторгам» 
Нехта жартліва мне ўслед: 


-- Гутэн морген. 
Вось табе на! 


Колькі зім, колькі лет! 
Ён, гэта ж ён -- мой любімы паэт! 


Ледзьве пазнаў: 

у маршчынах глыбокіх 
Шчокі ягоныя, збляклыя шчокі, 
Пасмы, іх русымі помню, скразной, 
Бачу, прашыты цяпер сівізной. 


З ім гаварыў я ідумаў пры гэтым -- 
Цяжка, відаць, быць сапраўдным паэтам: 
Столькі ў паэта трывог і нягод, 

Колькі іх вытрываў родны народ. 


Час, не спяшайся, прашу я, пастой, 
Дай хоць выдатным паэтам па сто 
Нейкіх гадочкаў пажыць маладымі. 
Што ты іх робіш дачасна сівымі?! 

Ды з паўкапы нам падкінь -- заадно, 
Нам, простым смертным, не цяжка ж яно. 
Стаць бы мне толькі загадчыкам часу, 

Я б добрым людзям падкінуў адразу. 


З думкай такой развітаўся я з ім, 
Слаўным паэтам і ўжо... назусім... 
Годы ляцяць, сівізна серабрыцца. 
Кнігу адкрыеш, старонка свіціцца: 


Слова праменіць жывой цеплынёй, 
Бачу паэта. Ізноў ён са мной. 

Бачу яго маладым і прыгожым, 
Гэткім, бы золак пагодны над Сожам. 
Зорыць натхненне ў юнацкіх вачах, 
Іхні блакітны агонь не ачах. 


1965-1977 


Першацвет асыпаецца з голля 
Дзікай яблынькі ў нетры лясной... 
Як сустрэўся з табою, любоў, я 
Упершыню, 

Той далёкай вясной? 


Ці не так нечакана, як з гэтай 
Юнай яблынькай -- цудам лясным, 
Што бялюткім акрылася цветам 

І на ветры шуміць веснавым. 


1973 

Зайздросных заўсёды хвашчу і чыхвошчу 
І зайздрасць з душы выжываю і з дому. 

Я толькі вясне й маладосці зайздрошчу, 
А болей нікому. 


Адна і аснова на гэта й выснова: 
Усё пачынаць ім пад сілу нанова. 


1973 

У АГНЯВЫЯ ГАДЫ 


Бацькі пачыналі вялікую нашу Будоўлю, 
Трымаючы кельму адною рукой, 

Другою -- вінтоўку: 

Пах порахам вецер з граніц. 

На змену бацькам пасівелым і мы 

З вінтоўкай і кельмай прыйшлі. 

У бітвах і працы гады праляталі, 

Уведаць і нам усяго давялося: 

І шчасце зазнаць перамог будаўнічых і ратных, 
І радаець адданай любові, 

І смутак па лепшых сябрах, 

Якія загінулі смерцю харобрых. 

Ды ўжо на зыходзе наш час, і сыны 

На змену ідуць. Ім і кельма і зброя. 

Нібы вартавыя, змяняюцца ў нас пакаленні. 
Тады агнявыя, 

Трывожная доля, 

Трывожнае шчасце. 

Патомкі! 

Жыццё будаваць вам на мірнай планеце. 
Трывогі ў вас іншыя будуць, 

І шчасце ў вае іншае будзе. 

Ды знойдзецца, пэўна, часінка і ў вае 
Радкі прачытаць, хай шурпатыя трошкі, 
Пра кельму, вінтоўку й трывожнае шчасце 
У тыя былыя гады, агнявыя гады, 

Калі пакаленні змяняліся, як вартавыя. 

НАПАМІН 


Заслалі як трэба падружкі і свацці сталы, 

Расставілі чаркі, і блюды з вясельнай пачосткай, 

І ўжо на абрусы, шануючы звычай стары, 

Кладуць, і кладуць, не спяшаючы, кветку за кветкай. 
Рамонак са шчырым зычэннем кладуць, каб павек 
Не здрадзілі сціпласць і ветлівасць мужу і жонцы. 
Кладуць васілёк, каб і вернасць сваю праз жыццё 
Яны шанавалі, і кроплі расы васільковай 

Сінелі, не блякнучы, ў іхніх шчаслівых вачах. 

А кветкі калючай шыпшыны кладуць, каб напомніць -- 
Любоў і сама, як шыпшына: адплаціць яна 

За дотык бяздушны і грубы, адплаціць заўсёды. 

Гы 


Дзень, што без дружбы й любові пражыты, 
Знікне бясследна, навекі забыты. 


Дзень, што пражыты без працы ахвярнай, 
Знікне таксама ў шумлівасці марнай. 


Я за жыццё столькі ўжо налайдачыў. 
Колькі я дзён залатых прамантачыў. 


Глянеш сягоння ў глыбіні былога -- 
Мала там плёну, пыхлівасці многа. 


Мала любові і дружбы адданай, 
Шмат мішуры зіхатлівай і таннай. 


З жалем старонкі былога гартаю. 
Страціў багата я. 
Ці навярстаю?.. 

ПЕРАД ВЕЧНЫМ АГНЁМ 


Мне заўсёды падказвае сэрца -- спыніся,-- калі 
Я выходжу на плошчу імя Пёрамогі, 

Дзе ўздымаецца стройна і строга 
Велікан-абеліск. 

І трапеча на ветры нязгасны агонь. 

Колькі-колькі сыходзіцца тут пуцявін чалавечых! 
І ўдава, у якой сівізна 

Выбіваецца густа з-пад хусткі, 

І калішні салдат з медалямі над сэрцам, 

І задуманы хлопец, трымаючы кнігу ў руцэ, 

У маўчанні падоўгу стаяць перад Вечным агнём. 
Толькі неяк мяне асабліва ўзрушае, калі 
Маладыя прыходзяць сюды, заручыўшы 

Долю з доляй пярсцёнкамі -- золатам шчырай любові. 
Вунь нібыта на варце пачэснай яны 

У глыбокай задуме пасталі абапал агню. 

А над плошчай высока-высока хмурынка бялее, 
Як сукенка вясельная на маладой. 

І калышацца Вечны агонь, 

На гранітныя пліты кідаючы водсвет. 
Незгасальны агонь -- незгасальная памяць 
Нашай маці-зямлі аб героях-сынах. 

Нездарма ён, здаецца, з глыбіняў зямных 
Вырываецца ўладна... 

Позна ўночы, калі прыкархне, 

Прытаміўшыся, горад, на плошчы нікога. 

Толькі зрэдку прамчыцца машына ці крок 
Прагучыць пешахода. А Вечны агонь 

У прыціхлым паўзмроку палае ярчэй і ярчэй. 
Незгасальны агонь -- незгасальная памяць 
Нашых сэрцаў і душ. 

ПАХАВАННЕ ПАБЛА НЭРУДЫ 


Альендэ паў, як воін, на пасту. 

О як лютуюць ворагі свабоды, 
Закон яны закрэслілі штыком. 

І акіянскага прыбою гул 

Каля крутых чылійскіх узбярэжжаў 
Гучыць як рэквіем барацьбітоў, 
Якія паляглі ў няроўнай бітве. 

І ў мірны дом вялікага паэта 
Пасмела ўжо ўваліцца салдатня. 
Які ты стаў, блакітны дом. Нэруды, 
Дзе столькі-столькі для людзей паэт 
Прыгатаваў дзівосных падарункаў. 
Скрозь чарапкі, абломкі і шматкі 

І посуду, і мэблі, і адзення. 
Прыкладам шыбы выбіты, і вецер 
Трывожна кідаўся з кутка ў куток, 
Гартаючы пажоўклыя старонкі 
Абпаленых чарнавікоў і кніг, 

Ён пах крывёй і дымам, і ўрываўся 
І ў той пакой, дзе нізка над труной 
Схіляліся ўдава й сястра Нэруды. 
А за дзвярамі тупацелі боты. 

Там ворагі са зброяй пільнавалі, 
Каб не прыйшоў народ к свайму паэту, 
Апошнюю пашану не аддаў. 

Але прыйшоў працоўны люд. Прыйшлі 
Таварышы па песні й барацьбе. 
Выносілі яны ў маўчанні з дому 
Вялікую іцяжкую труну. 

Такую цяжкую, нібыта ў ёй 

Не толькі прах любімага паэта, 

Але і ўвесь нязмерны смутак Чылі 
Па страчанай свабодзе і сынах. 

І плыў і плыў людскі паток маўкліва. 
І чуўся ўсё яшчэ непадалёк 
То стрэл глухі, то злосны скрыгат танкаў. 
І могілкі салдатамі былі 
Кругом акружаны. Напагатове 
Стаялі найміты плячо ў плячо, 
І вочы іх і дулы аўтаматаў 
Халоднай адлівалі пустатой. 
І тут маўчанне раптам загучала. 
Уладна шуганула з глыбіні 
Грудзей: 
-- Паўстань, пракляццем катаваны! - 
Мацнелі галасы і неадольна 
Зліваліся яны ў адзіны хор. 
Над смерцю, смуткам і крывавым горам 
Ускрыліў бессмяротны гімн -- звястун 
Наступных дзён, прадвеснік Перамогі. 

НАД ВОЗЕРАМ СЕВАН 


Гляджу, як прыбой несціхана 
У скалы ўзбярэжныя б'е. 

З вялізазнай чашы Севана. 
Арменія п'е. 


І як мне табе не зайздросціць, 
Арменія, чашы тваёй: 

І дужасць у ёй маладосці, 

І сталасці мудрасць у ёй. 


Адну, гаспадыня, паслугу 

Зрабіць для мяне не забудзь -- 
Дазволь мне, як госцю і другу, 
Глыток з гэтай чашы глынуць, 

НАВАЛЬНІЦА Ў ГАРАХ 


Да адхонаў горных хмары туляцца, 
Бліскавіцы зыркаюць аж з краю ў край. 
Раззлаваны тур шукае турыцу, 
Узнімаючы на рогі небакрай. 


Ён раве самотна, 

Цяжка дыхае. 

Рэха крута адбіваецца ад стром. 
Дзесь стаіць яна ў даліне, ціхая, 
Слухае трывожны гром. 


Гэта ж валуны і скалы коцяцца 
З-пад ягоных ног, 

Што пазбіваны ў кроў. 

Гэта ж ён, лютуючы, маркоціцца, 
І гучыць тужліва грозны роў. 

ПОМНІ, ХЛОПЧЫК! 


Не плач, мой хлопчык, 

Не плач, галубок: 

Ужо ж ты вялікі, 

Ты скора -- школьнік. 

Што зробіш, ты пальчык абпёк, 
Неасцярожны свавольнік. 


Ты пальчык абпёк, і слёзы -- з вачэй. 
Са мной жа горай, жэўжык, бывала: 
Мне сэрца не раз агнём абпякала. 
Цярпеў. А сэрца баліць балючэй. 


Ну, а вайны грамавыя раскаты, 
Спрэс і зямля, і нябёсы ў агні. 

І сталь гарэла і камяні, 

Але ж не румзалі нашы салдаты. 


Не плач, мой хлопчык, 

Не плач, галубок: 

Ужо ж ты вялікі, 

Ты скора -- мужчына. 

Што зробіш, ты пальчык абпёк. 
Знаю -- баліць, 

Але будзь малайчынай. 


Запамінай спакваля назаўжды,-- 


Табе як след растлумачыць хачу я,-- 
Што нам, мужчынам, 

Дазволена плакаць тады, 

Калі ніхто-ніхто 

Не чуе. 

ЖАЛАСНЫ ДУЭТ 


(Спроба санета) 


Мы чулі ўсе пра беднага казла, 
Які казлом завецца адпушчэння. 
Ахвяра прадузятасці і зла, 

Не можа ён пазбыцца засмучэння 
І мэкае і ўдзень і па начах, 

Тугу ў зялёных тоячы вачах. 


А ёсць яшчэ сумнейшае стварэнне, 
Яго завуць казёл недапушчэння. 

У мэканні хавае ён сваім 

Такі дакор. Такая крыўда ў ім. 


Калі ж два гэтыя казлы збяруцца 

І, дзюбнуўшы, замэкаюць удвох, 

То слёзы нават з каменя праб'юцца, 
Цурком пальюцца скрозь ссівелы мох. 

Стэп, як вокам дастанеш, зімовы прыволжскі наўкруг. 
Курганы-адзіночкі вартуюць марозную ціш. 

Светлым дымам часамі віецца над імі сняжок. 
Неўзабаве, напэўна, завея пачнецца? 


Векапомнае белае гэта раздолле. На ім 
Найвялікшая бітва грымела праз ночы і дні. 
Па-арлінаму глянь з кургана векавога на ўсход - 
Валгаград урачыста паводдаль устане. 


Сёння добра салдатам старым гэту даль аглядаць: 

Мірны стэп -- навакол, мірны вецер -- насустрач. 
Але 

І цяпер мне здаецца,-- трывожнае рэха вайны 

Дзесь на гэтых прасторах дагэтуль блукае. 


Вецер крылы разгортвае з кожнай хвілінай шырэй. 
Заклубілася ўрэшце над стэпам завея. Гляджу -- 
Узнікаюць, знікаюць апасліва цені над ім, 
Мітуслівыя нейкія цьмяныя цені. 


Можа, тут не завея раптоўны вядзе карагод, 
Можа, тут цені ворагаў нашых, якія калісь 
Напаткалі каля Сталінграда ганебную смерць, 
У бяссільнай злабе мітусяцца над стэпам?.. 


Праясняецца далеч. Дымяцца сумёты ледзь-ледзь. 
Заціхае завея, і цені знікаюць. І зноў 


Стэп у роздуме ціхім ляжыць. І здалёк устае 
Горад мужны ў красе бессмяротнай і славе. 


1973 

У ЮНАЦКАЙ ПЛЫНІ 


Вёсны мае, вёсны, 
Як ні паглядзі, 
Вы нібыта вёслы 
Сонечнай ладдзі, 


На якой і ў злую 
Непагадзь удаль 
Я плыву, вяслую, 
Не баюся хваль. 


Вёсны мае, вёсены,-- 
Часе спяваць прыспеў, -- 
Вы мой спеў узнёслы, 
Мой высокі спеў 


Навіне-абнове, 
Ніве маладой, 
Мужнасці й любові 
На зямлі маёй. 


Ах вы, вёсны, вёсны 
Шчодрых дзён маіх, 
Вы як цуда-кросны 
Чараўніц ткачых. 


Дзень пры дні патрошку 
У роднай старане 

Ткуць і ткуць дарожку 
Ткаллі для мяне. 


І бяжыць дарога 
Цягам зім і лет 
Ад майго парога 
У вялікі свет. 

БАБУЛЬКА 


Замоўк вантробны роў гармат, 
Сціхаюць бою адгалоскі, 

І мы праходзім міма хат 
Адбітай на змярканні вёскі. 


Трашчыць мароз, 

Сінее снег, 

Пагрэцца б трошачкі салдату. 
І на хвіліну я забег 

З байцамі змерзлымі 

У хату. 


Дый там душы не адагрэць: 
У хаце зімна й пах пустэчы. 
Заварушылася ледзь-ледзь 
Бабулька хворая на печы. 


Старая чым магла, відаць, 
Такіх гасцей пачаставала б, 
Ды не ставала сілы ўстаць, 
І ўсмешкай нас яна вітала. 


Нагрэлі мы чайку старой. 
Кансервы ёсць, гатова каша. 
Пад'ела, цёпла стала ёй, 

І задрамала бабка наша. 


Пара ісці, ды сумна мне: 
Перада мной, як напамінак, 

У таннай рамцы на сцяне 
Крыху пабляклы фотаздымак. 


Старая, поруч два сыны. 
Два дужых дзецюкі ў вайсковым. 

Што з імі? 
Дзе цяпер яны? 
Ці жывы хлопцы, ці здаровы? 


Іці яны збяруцца зноў 

У гэтай небагатай хаце? 

Ці будзе на грудзях сыноў 

Ад шчасця ціха плакаць маці? 


Я дарагіх згадаў сваіх, 

Згадаў матулю і сястру я. 

А ці яшчэ сустрэну іх 

Там, дзе Дняпро вясной віруе?.. 


Сінее снег, 

Чарнее лес, 

А захад за вясковым тынам, 

Як вокам скінуць -- спрэс і спрэс 
Захутаны барвовым дымам. 


То цяжка дыхае вайна, 

І подых хмарай агнявою 
Клубіцца ўдзень і ўночы над 
Маёй апаленай зямлёю. 


Бывай, бабулька. Пажадай 
Вяртання нам і Перамогі. 
Туды -- ў агністы небакрай -- 
Плывуць няўмольныя дарогі. 


1941 


лісток 


Дубовый листок оторвался от ветки родимой 
И в степь укатился, жестокою бурей гонимый, 


1841 Міхаіл Лермантаў 


Як ад роднай галінкі дубовы лісток адарваны, 
Родны Мінск я пакінуў, нямецкай бамбёжкаю 
гнаны. 


1942 Аркадзь Куляшоў. 


-- Дубовы лісток, ад галінкі сваёй адарваны, 
Куды ты, нябожа, ляціш?..-- 

Так калісьці, даўно, 

Тужліва пытаўся, зласліўцамі з Францыі гнаны, 
Паэт і выгнаннік Арно. 


Нібыта не кідкія словы, ды рэхам і звонам 

У свеце той даўняй парой прагучалі яны. 

Вялікі Касцюшка іх згадваў не раз перад сконам 
Ля Альпаў швейцарскіх, 

Пад небам чужой стараны. 


А потым і Лермантаў, крылы расправіўшы мары, 
З тугой па Расіі, складаючы кожны радок, 

Сказаў сваё слова пад шэлест каўказскай чынары 
Пра той, адарваны ад роднай галінкі, лісток. 


І вось праз стагоддзе паэт малады з Беларусі 

У горкую тую часіну, калі пакідаў 

Свой горад разбомблены, зноў у трывозе і скрусе 
Лісток, адарваны ад роднай галінкі, згадаў. 


Ён быў не выгнаннік, як тыя паэты калісьці, 

Не свой, а радзімы трывожыў бяздомніка лёс. 
Здаецца, з радкоў рыфмаваных ці многа карысці, 
Калі ўжо шугае вайна ад зямлі да нябёс. 

Ды не! 

Слова -- зброя і там, дзе лютуе навала, 

Зрываючы лісце жывое з прастрэленых дрэў. 

І новую песню нязнаны пачаў запявала, 

Пачатак узяўшы ў вялікіх майстроў -- на запеў. 


Ён іх не падвёў, 
Ён, высокую ставячы мэту,- 
Я ім ганаруся й любові сваёй не таю,-- 


Павёў у бяссмерце, як гэта належыць паэту, 
Уласную песню, 
Натхнёную песню сваю. 


Ці мала паеля ён нам даў падарункаў багатых. 
Адорыць яшчэ неаднойчы нас шчодрасць яго, 

Бо з майстрам заўсёды найлепшы з усіх памагатых - 
Уменне аддаць сябе справе народнай ўсяго: 


Аддаць усяго да апошняй усмешкі й крывінкі, 
Пыхлівую дробязнасць выпаліць з думак агнём, 


Адчуць сябе з гордасцю сціплым лісточкам з галінкі 
Магутнага дрэва, якое Радзімай завём. 


1974 


СІНІ СОН 


Зноў юнацтва вяртаецца ў мроях і снах, 
Забірае мяне ў свой салодкі палон. 

Там, за родным Дняпром, 

У вясновых барах 

Кветка-сон расцвіла, 

Сіні сон. 


На праталінах скрозь столькі сініх дзівос. 
Кветку-сон не сарві, пашкадуй яе, брат: 
Гэта кропля сінечы з адталых нябёс, 
Гэта першай любові нясмелы пагляд. 


Я лячу за вясной, быццам з выраю птах. 
Наўздагон я лячу за вясной, наўздагон. 
Там, дзе ступіць вясна, 

Зацвіце на слядах 

Кветка-сон, 

Сіні сон, 

Сіні сон... 


1974 

ПЕРАД ПОМНІКАМ ШАПЭНУ 


Плыве змярканне маркотнай хмаркай, 
На дол кладзецца халодным ценем. 
Шапэн застаўся ў вячэрнім парку 
Сам-насам з небам, ужо асеннім. 


Прыўзняў ён голаў над голым голлем, 
Каб лепей слухаць варшаўскі гоман. 
Яму і воля тут і прыволле, 

Шапэн нарэшце навечна дома. 


Так заклапочан ён сёння нечым, 
Відаць, натхнення прадчуў часіну 
І наапашкі сабе на плечы 

Парыўчы вецер, як плашч, накінуў. 


Над песняй польскай, над сілай звонкай 
Ты зараз панам, музыка, станеш. 

І вось уладна рукою тонкай 

Шапэн крануўся астылых клавіш. 


Дзіўлюся страсці я чалавечай: 

Ледзь гук памкнуўся ў глыб адвячорка, 
А ўжо на небе, глядзі, трапеча, 

Мігае, быццам жывая, зорка. 


Айчыну славіш ты зноў, музыка, 
Пяшчота ў струнах і моц тугая, 
І над Варшавай раптоўна зырка 
Заззяла зорка, гарыць другая. 


Ты абнаўленне, музыка, славіш, 
Хвалу складаеш вясновай сіле. 

І гукі плаўна ўзлятаюць з клавіш, 
Каб ззяць сузор'ем на небасхіле. 

Шапэн іграе. У задуменні 

Панікла ў парку прыціхлым голле. 
Ярчэюць зоры. Што ні імгненне -- 
Па-над Варшавай іх болей, болей. 
Шапэн іграе... 


1974 


ШЭСЦЬ МАЛАДЗІЦ 


(Па даўніх туркменскіх матывах) 


Нарэшце вяселле згуляў і Садых, 
Паўтузін прывёз прыгажух маладых. 
Вялізны калым ён сплаціў недарма: 
Красуняў такіх і ў султана няма. 

І каб не змарнелі яны без пары, 
Знаходзіць для кожнай занятак стары. 
Ён раннем страйнюткую кліча Фацьму, 
Прыносіць красуня сняданак яму. 
Пасля чарнакудрая Лейла абед 
Гатуе, нясе прахалодны шэрбет. 
Чарга за пяшчотнагалосай Ахат, 

Яна дзіўных казак расказвае шмат. 
Гюльрух зорнавокая, тая ў саду 
Сівую расчэша яму бараду. 

А есці вячэру старэча прывык 

З руплівай рукі пышнагрудай Назык. 
А ўжо крутабёдрая Джан-Гульчахра 
Пасцеле пасцель, як надыдзе пара. 
Ну, вось і агеньчык у спальні патух, 
Няма ў ёй, нібы й не было, маладух. 
На ложак кладзецца стары са старой 
Бяссонніцай-скрухай асенняй сваёй. 

І слухае-слухае ён да відна, 

Як побач тужліва зяхае яна. 


1974 

ЗАБЫТАЯ ЗАСЦЯРОГА 


Так Гафіз віно праславіў, 
Што зайздросна стала богу. 
Толькі, славячы, зрабіў ён 
Вось такую засцярогу: 


-- Не кажу, каб ты кілішку 
Пакланяўся круглы год, 

Пі тры месяцы, 

А дзевяць 

Не бяры ні кроплі ў рот. 


У майго ж суседа цэдзіць 
Брагу хмельная біклага -- 
Кап ды кап, і ўсё на вуснах 
Непазбыўна тлее смага. 


Кап ды кап за кропляй кропля, 
Хоць тужы, хоць не тужы. 

І не тры, 

А ўсе дванаццаць 

Жывяць градус капяжы. 


1972-1975 

У БАРЫ 


На дзіва буйныя паспелі суніцы, 
Спякотнага шчодрага лета дары. 
Гаючым настоем чабра і жывіцы 
Так пахне ў ліпнёвым прагрэтым бары. 


І цёплы блакіт сёння гэткі глыбокі. 
І гэтак ціхутка паветра звініць. 

І губы твае, і гарачыя шчокі 

Так сонцам прапахлі і сокам суніц. 


1974 

КРЫЛЫ 


Яскрава сведчыць вешчы знак: 
Паэт паэту ёсць кунак. 


С. Ясенін 


Сапраўдныя паэты юнакі, 
Хай іхні век ужо на перавале. 
Сапраўдныя паэты кунакі, 
Што разам ваявалі й піравалі. 


Ну, а кунак, вядома, кунаку 

Заўжды, як брат любімейшы для брата: 
Бяда -- працягне першы ён руку, 

А свята -- першы прыляціць на свята. 
І ў час, калі наш Куляшоў Аркадзь, 
Капу гадоў звязаўшы песняй туга, 
Рашыў сабраццяў па пяру сабраць, 

На госці ўраз прымчаліся да друга 


Паэты-кунакі. 

І ўсе з такіх, 

Чые імёны ведае краіна. 

На жаль, паспею я назваць дваіх. 
Я назаву Расула і Кайсына. 


Расула Дагестан узгадаваў, 

Кайсын каля падножжа ўзрое Эльбруса. 
І кожны з іх свой дар падрыхтаваў 

Для кунака, для сябра беларуса. 


Заўважце, як «Эльбрус» і «беларус» 
Рыфмуюцца ўшчыльную па-кунацку... 
Ну, вось святочны ўжо засцелены абрус, 

а 
І юбілярскіх год змяншаюць груз 9 
Вітанні й жарты шчырасцю юнацкай. 


І тут пад воплескаў шалёны гул, 
Які нагадваў горную рачулку, 
Свой падарунак расхінуў Расул, 
Калматую, як бура ўночы, бурку. 


Яна ў заплеччы крыламі арла 
Здавалася. 

Яна нібыта 

Адзнакаю крылатасці была 

І мужнасці паэта і джыгіта. 


Паэт заўжды джыгіт: 

Адным рыўком 

І ён на ворага ўзнімае зброю: 
Сваім радком, як на скаку клінком, 
Рубае ён у чае гарачы бою. 


Услед з другою буркаю Каўказ 
Другога шле выдатнейшага сына, 
Паэту нашаму, нібы ў запас, 

Ён дорыць крылы і рукой Кайсына. 


Сяброўскі дар -- найдаражэйшы дар. 
Як кунакамі дадзена багата. 

Цяпер зайздрошчу я табе, пясняр: 
Ты і жывеш і будзеш жыць крылата! 


Сапраўдныя паэты юнакі, 
Хай іхні век ужо на перавале. 
Сапраўдныя паэты кунакі, 
Што разам ваявалі й піравалі. 


1974 

КАЛЯ ВЯЧЭРНЯГА КАСТРА 


Гарыць касцёр на ўзлеску, 

А ў ляску 

Зязюля, звонкае лясное дзіва, 
Кукуе. 

Кожнае яе ку-ку 

Гучыць у гэты вечар так тужліва. 


Вячэрняга кастра празрысты дым 
І голас адзінотніцы-зязюлі 
Упершыню гавораць мне аб тым, 
Што лепшыя мае гады мінулі. 


Я просты рабацяга, я прывык 

Надзею гадаваць у буднях рупных,-- 
Маё сягоння -- гэта чарнавік 

Маіх наступных дзён і спраў наступных. 


Дык знікні, знікні, дыму зыбкі цень, 
Зязюля, сілы набярыся весняй: 
Наперадзе ж яшчэ мой лепшы дзень, 
Мой лепшы дзень з маёю лепшай песняй. 


А ноч ідзе. 

Ёй нейкі чарадзей 

Дарогу пасыпае зорным жвірам, 

Куе кукуля ўсё радзей, радзей, 

І дрэвы пахнуць першым сном і мірам. 


Паволі дагарае мой касцёр, 

І цішыня, з любой былінкай ў згодзе, 
У ноч, нібы ў агромністы шацёр, 

На пальчыках выбачліва ўваходзіць. 


1974 

БУДАЎНІКАМ БАМА 


Грыміць пагрозліва няблізкі гром, 
Сінеюць воддаль хмары, быццам горы. 
А ў нас праводзіны. 
Глядзі - 

кругом 
Спрэс юнакі, 
Юнацтва ў поўным зборы. 


Запаланіла маладосць перон, 

На ўзлёце песня, 

Нарастае гоман. 

На ўсход адыдзе зараз эшалон. 
Яго праводзім з музыкай і громам. 


Няходжанай тайгой у замець аж туды 
Сталёвы шлях вам весці, арляняты, 
Дзе над Амурам горад малады, 

Што вашымі бацькамі быў узняты. 


Хай мужнасць і запал не здрадзяць вам, 
Хай слава пераможцам усміхнецца, 

Хай ваш, сыны, высокі подзвіг там 

З вялікім подзвігам бацькоў сальецца. 


Па дзікіх рэках вам яшчэ ісці, 
Яшчэ вам горы прабіваць рупліва, 
Ды будзе вечным след ваш у жыцці, 
Ды будзе шчасця веснавое дзіва. 


Услед за вамі ўстануць гарады, 

За вамі нівы зарунеюць заўтра, 
Раекрыюцца радовішчы руды, 

З зямных глыбіняў густа хлыне нафта. 

І будзе лепшая з усіх уцех - 

Там, дзе хмурнела скрозь тайга вячыста, 
Дзіцячы смех, нібыта першы снег, 
Засерабрыцца гэтак чыста-чыста. 


Пайшоў цягнік, 

А я стаю, тужу, 

Сціскаецца шчымліва сэрца штосьці. 
І ўсё здаецца мне, што я гляджу 
Услед маёй трывожнай маладосці. 


1974 


ЛАСТАЎКІ-БЕРАЖАНКІ 


Падзывае фельдфебель салдата: 

-- Слухай, Курт, вунь туды, дзе кусты над рачулкай, 
Адвядзі падшыванца й прыстрэль, 

Нейкі ён падазроны, відаць, з партызанаў. 

Крочыць лугам салдат з хлапчуком. 

Хлопчык босы, у штоніках з шэрага корту, у сіняй 
Паркалёвай кашульцы. 

Твар схуднелы ў яго, а вялікія чорныя бровы, 

Быццам крылейкі, ўзняты 

Над трывожным пабліскваннем карых вачэй. 


Вось і рэчка. Задумлівы плёс берагуць берагі. 

Левы -- нізкі, аброслы лазою, 

На пясочку сляды кулікоў. 

Правы бераг круты, і над ім 

Беражанкі са шчэбетам спрытна віюцца. 

Гэта ластаўкі берагавыя, у кручах надрэчных 
Норкі-гнёзды яны вырываюць рупліва. 

Там на мяккай падсцілцы папіскваюць ластавяняты. 
Крок застаўся да рэчкі, й малы аглянуўся. 

Толькі чорнае дула паспеў ён убачыць, 

Толькі ўскрыкнуць паспеў ён спалохана: «Мама!..» 


Ён на водмелі ўпаў, паў вачамі да сонца. 
Нахіліўся салдат над вадой, нізка ён нахіліўся: 


Праз струмені рачныя і тварык схуднелы відаць, 
І вялікія чорныя бровы, 


Што як крылейкі ўзняты. 

Рэха стрэлу замоўкла, ды доўга над кручай 

Беражанак чародкі кружыліся з крыкам трывожным. 
Доўга Курт яшчэ зброю насіў і зялёны шынель. 

Толькі неяк пашэнціла гэнаму Курту: 

Размінуліся з ім партызанскія кулі пад Мінскам, 

З-пад Варшавы ўцякаючы, Віслу ён пераплысці паспеў, 
Пад Берлінам кантузіяй Курт абышоўся. 

І ў свой горад да маці вярнуўся з вайны 

Курт на дзіва і ўдала і шчасна. 

Ну, атам на будоўлю падаўся. 

Спорна праца пайшла: быў ён муляр патомны. 
І вяселле ён справіў. І сын нарадзіўся. Вайна 
Пачала забывацца памалу, здавацца далёкай. 

І яе ўспамінаў Курт усё неахвотней. 

І аднойчы свой крыж, 

Свой жалезны, на Ўсходзе атрыманы, крыж 
Курт у Эльбу закінуў. 

Хай паводка вясновая ў мора яго занясе. 

Ды вось неяк, гуляючы з сынам у скверы, 

Ён на лаўку прысеў і прыжмурыўся: вочы 
Засляпіла ліпнёвае сонца. 

Раптам Курт беларускую ўбачыў рачулку. 

Праз струмені і тварык схуднелы відаць 

І вялікія чорныя бровы, 

Што як крылейкі ўзняты. 

Зноў гучыць так трывожна, гучыць так жалобна 
Над рачулкаю крык беражанак, успуджаных стрэлам. 


Схамянуўся спалохана муляр: 

-- Насланнё,-- сам сабе ён мармыча.-- 
Вунь жа кірха знаёмая побач. 

Вунь грукоча трамвай на рагу. 

Вунь і сын свой караблік нясе да фантана, 
Дзе басейн прахалодаю дыхае свежай. 


І да сына спяшаецца муляр. З ім разам 
Над караблікам лялечным Курт нахіліўся. 
У імгненне ён зноў спалатнеў, 

Грудзі поўніць шчымлівая скруха: 

Жвір жаўцее ў басейне на дне, 

Над вадою лагодна лілеі бялеюць. 

Ды відаць праз ваду, так, нібы 

Праз дрыготкае тонкае шкло, 

Зноў і тварык схуднелы 

І вялікія чорныя бровы, 

Што як крылейкі ўзняты. 

Зноў над скверам ліпнёвым гучыць так жалобна, 
Так бязлітасна крык беражанак. 

І тады зразумеў муляр Курт, 

Што яму і пачуць і пабачыць 
Давядзецца ў той міг непазбежны, калі 
Прыйдзе час развітацца навекі 

З небам, сонцам, сябрамі і сынам. 


1974 


СУЦЯШЭННЕ 


-- Пакажы мне тую кветку, 
Што цвіце зімой і ўлетку. 
Дай напіцца той вады, 

Што глынуў -- і малады. 


-- Нешукай ты іх, нябога: 
Ёсць пра гэта баек многа, 
А вады той не знайсці, 

А той кветцы не цвісці. 


Я ж хаджу-хаджу, блукаю, 
І пытаю, і шукаю, 

І ўсё веру, што знайду 

Тую кветку і ваду. 


На зямлі з такою верай 
Ты суцешан поўнай мерай, 
З ёй ідзеш ты праз гады 
Бессмяротна-малады. 


1970--1977 


У ПАЛАНЗЕ 


Ах, Паланга, ты на свеце, 
Мабыць, лепшы гарадок. 
Хвалі шумна, 

Быццам дзеці, 
Выбягаюць на пясок. 


Хвалі з мора, 

Дзеці ў мора, 

Соль і сонца на губах. 

Мора тут прапахла борам, 
Бор -- ён морам тут прапах. 


І прасторы гэтак многа, 
І такі блакіт густы, 
Што, здаецца, анічога 
Больш ужо не хочаш ты. 


У прыбой закіну змору, 

А на доўгую зіму 

Трошкі мора, трошкі бору 
Я з сабой дамоў вазьму. 


Снежань, сівер, рэкі сталі, 
Ды каля майго акна 
Усё шумяць марскія хвалі 
І прыморская сасна. 


1974--1978 

АЛЬДОНА 


Ф. М. Філіпчанку 


Тут я некалі рыбачыў, 
Мору быў і друг і брат, 
Тут яе дзяўчынкай бачыў 
Я ці мала год назад. 


Як змянілася Альдона, 
Не пазнаць яе зусім: 
Стала гэтакай бяздоннай 
У вачах дзявочых сінь. 


За свой век не бачыў, мусіць, 
Аніколі я яшчэ 

Ні ў Літве, 

Ні ў Беларусі 

Анідзе такіх вачэй. 


На красу я гляну гэту, 
Думка спее пакрысе: 
Тоіць дар яна для свету, 
Падарунак свой нясе. 


Я не гнуўся век, клянуся, 
Перад сілай ці бядой, 
Толькі земна пакланюся 
Прыгажосці маладой. 


Не хачу я слаць кілімам 
Ей мае шляхі-гады, 

Ды калі Альдона міма 
Пройдзе, 

Думаю заўжды: 

Зноў юнацтва ручаінай 
Пачынае весні бег. 

Дуб з ссівелаю вяршыняй, 
Страсяні зляжалы снег, 


Паглядзі, як люба, гожа 
Рассінелася вясна. 

Ля твайго, стары, падножжа 
Пачынаецца яна!.. 


І цурчыць і плешча дзіва, 
Ручаіна ймкнецца ў свет. 
І глядзіць, 

Глядзіць тужліва 
Пасівелы дуб услед. 


1974-1978 


ЧЫМ АДДЗЯЧЫЦЬ? 


Каханню замала усмешкі рахманай: 
Гафіз недарма песціў смелую мрою, 
Калі за радзімку на твары каханай 
Аддаць абяцаў Самарканд з Бухарою. 


Я, праўда, скупейшы, дарыць неахвочы, 
Рубля ітаго нават не прамантачу, 

Але за твае ненаглядныя вочы 
Бабруйск я аддаў бы і Слуцк у прыдачу. 


Усё гэта жарты. 

Не трэба сваволіць, 

Час ведаць законнае месца і права. 
Відаць, не адзін гарсавет не дазволіць 
Падобны абмен. 

Безнадзейная справа. 


Дык чым мне за верныя вочы аддзячыць, 
Дзе столькі надзеі і весняга неба? 
Даўжнік я, любоў, твой: 

Аддзячыць няма чым. 

Калі ж разлічуся з табою як трэба? 


Якія ж яшчэ мушу песні я скласці, 

Якіх мне багаццяў яшчэ расстарацца, 

Каб здолеў я шчасцем аддзячыць за шчасце, 
Каб вечным тваім даўжніком не застацца? 


1975 

НАШАМУ ЗАПЯВАЛУ 


Петрусю Броўку 


Зноў сівому паэту 

Рачулка Вушачка прысніцца, 
Пастушка Петруся 
Адгукнецца труба з даўніны. 
Зноў пастукацца ў шыбу 
Нясмелай азяблай сініцай 


Паспрабуюць маленства вясковага 
Мроі і сны. 


Не бясследна мінулі гады: 

Ім цяпер быццам вехам 
Узвышацца над шляхам, 
Здабыты шануючы плён. 

Што задумаўся наш запявала, 
Мо лёгкае рэха 

Першай песні раптоўна 

З вясновых пачулася дзён? 


Хай ужо так даўно 

Надышла наша мужная сталасць, 
І схавалася мачтай у далях 
Юнацтва пара, 

Не прыстаў запявала, 

І песня нідзе не прыстала, 

І дасюль па-вясноваму 

Голас гучыць песняра. 


А якая крутая дарога 
Пралегла за намі, 
Азірнешся -- 


Нягод і вайны ажываюць сляды. 

Стуль, дзе дым над Асвенцімам 
Біўся цяжкімі клубамі, 
Матчын голас, пясняр, 

Далятае к табе праз гады. 


Ты праславіў, пяеняр, 
Партызанскую нашу матулю, 
Што ішла за сыноў і дачок 

На няўмольны касцёр. 

Ты з сыноўняй любоўю 

Душу ўшанаваў залатую -- 
Песню, быццам шырокія крылы, 
Над ёй распасцёр. 


Ты ўслаўляеш, пясняр, 

Нашу праўду святую і справу, 
Шчодра сэрца сваё 

Раздаеш і сябрам і гадам. 

У Наступнае смела глядзі: 

Па высокаму праву 

І для слова твайго 

Будзе месца пачэснае там. 


1975 


ЦЁТКА САША 


Памяці А. Ф. Савініч 


Рух душы раптоўны, іад той прынукі 
Ты, бывае, робіш нечаканы крок. 

Так заехаў я нядаўна ў Семілукі. 

Пад Варонежам такі ёсць гарадок. 


У садах ужо гусцее водар хмельны. 
Цішыня. Прысады вабяць халадком. 
І ўзвышаюцца вялізазнай цагельні 
Каміны па-над утульным гарадком. 


Дон сінее поруч, 

А за плынным Донам 

Там амаль праз лета на лугу ўначы 

Аж да рання йграюць над глухім затонам 
На ахрыплых скрыпках скрыпачы драчы. 


Мой паклон і Дону слыннаму і небу, 
Чыстаму, нібыта наша маладосць... 

Можа, тут з маіх знаёмых ёсць хто-небудзь? 
Можа, тут з маіх аднапалчан хто ёсць? 


Не, з маіх знаёмых, пэўна, тут нікога, 

І наўрад ці хто з аднапалчан маіх. 

Так калісь было іх многа й так нямнога 
Засталося пабрацімаў франтавых. 


Я сюды на дзень таму заехаць мусіў, 
Бо душа была тут родная адна: 

Цётку Сашу ў сорак першым з Беларусі 
Ў гэты гарадок закінула вайна, 


67 


Любай госцяю яна бывала нашай. 
Помню я яшчэ з дзіцячае пары, 

Як хадзіла разам з намі цётка Саша 
У грыбныя прыдняпроўскія бары. 


Ах, як там глыбела ранішняя высінь. 
Ах, як пах гаючы смаляны настой. 
Ах, як узляталі сосны строма ў высі, 
Як ручай цурчаў у засені густой. 


Кожную сцяжынку, кожную сасонку 

І дасюль у памяці я берагу. 

Помню, як, бывала, адгукнецца звонка 
З гушчару ляснога Саша мне: 

-. Агу!.. 


Помню, то раскажа казку цётка Саша, 
То пруткі дастане і к зімовым дням 
Летнім адвячоркам рукавічкі вяжа, 
Сціплы падарунак свой рыхтуе нам. 


І калі ўжо ў вырай над палеткам голым 
Лета чарадой птушынаю плыло, 
Ад'язджала цётка да вясковай школы 
У сваё глухое дальняе сяло. 


Помню, як мы вестку сумную пачулі - 
Маці, уздыхнуўшы, ліст чытае ўслых. 
Піша цётка Саша: 

-. «Адаўстрыйскай кулі 

У Карпатах недзе мой сканаў жаніх». 


Помню даўні здымак у альбоме нашым -- 
Цётка Саша ў класе, вучні поруч з ёй, 

А пад здымкам подпіс акуратны Сашын: 
-- «Вось я ў сваёй хаце са сваёй сям'ёй». 

Ды ўжо старасць поруч, старасць без патолі, 
Ды ўжо свет дратуе новая вайна... 

Так ніхто ёй «мама» не сказаў ніколі, 
Цёткай Сашай так і пражыла яна. 


Болей на радзіму цётка не прыедзе, 
Загубіўся ў далях адзінокі след. 

З Семілук прыслалі Сашыны суседзі 
Нам пасля вайны са здымкамі пакет. 


Там і фота цёткі,-- вось яна -- нявеста,-- 
Поруч бравы прапаршчык -- яе жаніх... 
Глянеш, і раптоўна стане сумна нешта: 
Надта ўжо няблізка цётцы да сваіх. 


Я не семіжыльны, я не семірукі, 

І жыццё адно я маю й смерць адну, 
І калі патрапіць змог у Семілукі, 
То я цётку Сашу ўжо не абміну. 


Ды ў запасе маю я ўсяго гадзінку: 
Хутка зноў мяне паклічуць цягнікі. 
“І купіў я кветак палявых на рынку 
Цётчыных любімых -- браткі й васількі. 


Вось і месца вечных цётчыных вакацый. 
Колькі там на плітах прозвішчаў, імён. 
Разамлелы пошум чуецца акацый, 
Нікне ад спякоты густалісты клён. 


Ваяваць са смерцю покуль цяжкавата, 
Шмат на што бракуе чалавеку сіл. 

На планеце нашай ёсць жывых багата, 
Ды, напэўна, болей ёсць на ёй магіл. 


Дзе ж шукаць прыстанак нашай добрай цёткі? 
Вартаўнік бывалы й той знайсці не мог. 

Доўга я акацый слухаў шум салодкі 
Там каля дарожак сумных і дарог. 


Анідзе ні знаку, анідзе ні следу. 

Час мой на зыходзе, болей не магу. 

І наўрад ці зноў я ў гэты кут прыеду. 
Адгукніся ж, цётка, як даўней,-- агу... 


Як жа змыць і сцерці забыцця мне сажу? 
Памажы мне, верш мой, стань жывой вадой, 
Каб згадалі людзі нашу цётку Сашу, 

Што дзяцей вучыла ў вёсачцы глухой. 


1975 


ЯБЛЫКІ ПАСПЕЛІ 


З выгляду бязвінны яблык, 
Ды гавораць, што ў паспелым 
Яблыку схаваўся д'яблік, 
Звадыяш сядзіць умелы. 


Байкі баяць спаканвечна. 
Я ісам чуў неяк дзесьці,- 
Любай з любым небяспечна 
Гэты плод у садзе есці. 


Хто ж, мяркуюць, зразумее 
Там пад шум лісця спакусны - 
Ці то яблык ружавее, 

Ці то мякка рдзеюць вусны. 


Па садах блукаць не раю, 
Дух спакусы хай не надзіць: 
Еву і Адама з раю 

Выгнаў бог за грэх у садзе. 


Толькі Евы і Адама 
Справа сёння прызабыта, 
Ды, відаць, ужо і брама 
У той рай навек забіта. 


Глянь, стаіць таксе лета: 
Спёка. Рэкі абмялелі. 
Млее сад. Зямля прагрэта. 
Рана яблыкі паспелі. 


Бачыш, як яны праз лісце 
Паглядаюць пераможна, 
Сакаўней і залацісцей 
Выглядаюць з хвіляй кожнай. 

Шмат іх, 

Нам не трэба столькі. 

Спелы яблык -- водар вінны. 
Нам адзін сарваць бы толькі, 
На дваіх адзін. 

Адзіны. 


1975 


ЗІМОВЫМ ВЕЧАРАМ 


Зноў пані Мяцеліца пухавікі 
Трасе адвячорак цалюткі. 
Ты вяжаш і вяжаш, 
Мільгаюць пруткі 

У пальцах умелых і гнуткіх. 


Любуюся ўмельствам тваім я цішком, 
У бок адхінуўшы газету, 

Вачэй тваіх карых лагодным святлом 
І станам, дзявочым дагэтуль. 


Як добра, што час так паволі цячэ, 
Так цягнецца вечар зімовы. 

Ты вяжаш і вяжаш, 

Хвіліна яшчэ, 

І шалік мне будзе гатовы. 


Хачу табе зараз я нешта сказаць, 

І нешта хачу запытаць я -- 

Майстрыха мая, ты ўсё можаш звязаць: 
Хоць шалік, хоць кофту, хоць плацце. 


Са сталі адменнай ты маеш пруткі,-- 
Яшчэ й не такія набыткі,-- 

Любога адцення маткі і клубкі, 
Адменныя файныя ніткі. 


Дык дзе ж разжылася ты ніткай такой,-- 
Дасюль мне яшчэ не сказала,- 

З надзейнага золата ніткай, якой 

Давеку мяне прывязала? 

З ТАПТУХАЙ 


Калі ты адчуеш раптоўную скруху, 

Пад сэрцам тваім зашкрабецца маркота з відна, 
Набудзь невялічкую сетку -- таптуху,-- 
Бычыную морду нагадвае трошкі яна. 


Світальнага неба заззяе сінеча, 

Апошняй заранкі рассыплецца срэбная дрож, 
Ідзі на лугі, у глыбіні зарэчча, 

Дзе старыцы дрэмлюць, 

Аерны іх сон патрывож. 


Забыўшы нудотныя дробныя мыслі, 

Адчуўшы запал кіслародны ў застойнай крыві, 
Заходзь у ваду й пад лазою навіслай 

На тваністым дне ты таптуху сваю станаві. 


Дарма, што сталеў ты з машыннай эпохай 

У век аўтаматаў, часы хітрамудрых прылад, 
Патупай нагой ці, як кажуць, паброхай, 

Як прадзедаў прадзед багата стагоддзяў назад. 


Пасля падымі быстрым рухам таптушку 

І ўбачыш, як б'ецца адчаянна ў сетцы шчупак. 
Паброхай да зорак, 

А ўвечары юшку 

Змайструй на цяпельцы, 

Як самы заўзяты рыбак. 


Укінь трошкі перчыку ў юшку і солі, 

Глыбей смачны водар рыбацкай удачы ўдыхай 
І слухай, як дыхае ноч на прыволлі 

Ды як басавіта павухквае птушка-бугай. 


ЦЫ 


Абсушыць адзенне касцёр і цяпла дасць, 
Мядовым настоем запахне расісты мурог, 
Душу абагрэе рыбацкая радасць, 

І ляжа таптуха, як верны лягаш, каля ног. 


Касцёр дагарыць. Млечны Шлях разгарыцца, 
Раскошна закрумкаюць жабы, як зладжаны хор. 
І дома не раз гэта ноч будзе сніцца, 

Надрэчная высінь з палаючым высевам зор. 


1975 


НЕ ЗАБЫВАЙ 


Звястуння будучыні, мара, зноў 

Ты ў далячынь так уладарна клічаш. 
Я над зямлёю і над небам пан, 

Калі ты ўзмахам крылляў расхінаеш 
Імглу нязнанага перада мной. 

Ты музыкай ускрыленай гучыш 

У кожнай нашай справе жыццядайнай, 
У кожнай думцы чыстай і высокай, 
Як зорнае вячыстае свячэнне. 

Цябе, з юнацкіх дзён сяброўку, мара, 
Прашу сягоння толькі аб адным: 

Не забывай дарожку да парога 
Старога пасівелага паэта. 

На досвітку ты на маю далонь 
Заранкай мігатлівай упадзі 

У знак таго, што ты са мной заўсёды. 
Удзень ты кінь на мой рабочы стол 
Смалістую галінку ялаўца 

У знак таго, што ты са мной заўсёды. 
А ўночы, мара, у маё акно 

Раптоўнаю дажджынкай капні звонка, 
У знак таго, што ты са мной заўсёды. 

НА ЗАПЕЎ 


Першапуткам па гасцінцы 
Міма ўбеленых бяроз 

Вёз калісь мужык гасцінцы, 
З кірмашу на санках вёз. 
Вёз вазак на зайздрасць пешым 
Тры мяшкі па бальшаку. 
Арахі ды семкі ў першым, 
Пернікі ў другім мяшку. 
Той мужык век баяў казкі, 
Ён спяваць яшчэ любіў. 
Трэці мех аж па завязкі 
Песнямі гпявак набіў. 

Ды наехалі на камень 
Санкі быстрыя няўзнак. 
Разам з пугай і мяшкамі 
Выкуліўся ў снег вазак. 

Ой вазак, дзівак някемкі, 
За чые, скажы, грахі 

Ты рассыпаў песні й семкі, 
Лесавыя арахі? 

Семкі й пернікі для брата, 
Арахі ўзяла сястра, 

А я толькі песні браў там 

З усяго таго дабра. 

Браў я песні поўнай жменяй, 
Як зручней і як ямчэй. 
Набіваў сабе кішэні, 

Клаў за пазуху яшчэ. 

Песні марна ў нас не гінуць, 
Маю й сёння пра запас, 

І магу, сябры, падкінуць 
Тое-сёе і для вас. 


1975 
тт 


У ТРОХ ЗЫБКАХ 


Мяне маці гадавала, 
Уставала да відна, 

У трох зыбках калыхала 
Па чарзе мяне яна. 


Ноч люляла ў ясянёвай, 

А як ночка праміне, 

То ў сасновай, то ў кляновай 
Калыхала зноў мяне. 


У трох зыбках калыхала 
Дзень пры дні да трох гадоў, 
Каб я вырасла й прыдбала 
Трох прыўдалых жаніхоў. 


Гэтак зычыла ўсё колісь 
Маці мне, ды што з таго. 
Трох не мела я ніколі, 

Ледзь знайшла я аднаго. 


Ды ятак яго мілую, 
Аднаго люблю за ўсіх - 
Абдымаю і цалую 

За тых зычаных траіх. 

жж ж 


Знаю, знаю, дзе радзіўся, 
Знаю, дзе дужэў і рос, 
Дзе мяне навечна з любай 
Паяднаў шчаслівы лёс. 


Знаю, знаю, дзе я выйшаў 
На салдацкі слаўны шлях, 
Па якіх прайшоў краінах, 
У якіх бываў баях. 


Ды не знаю, дзе са смерцю 
Давядзецца стрэцца мне. 
Ці памру на ложку дома, 
Ці загіну на вайне? 


Ці мяне зімою лютай 
Пахаваюць, ці вясной? 
Ці пад яварам вясёлым, 
Ці пад строгаю сасной? 


Знаю толькі,-- ў чае мой страшны, 
Час смяротны, ўспомню я 

І цябе, мой краю родны, 

І цябе, любоў мая. 


1944 

НА АРЭЛЯХ 


Эстонскія прыпеўкі 


На прыгрэве сосны ўмлелі: 
Заўтра чэрвень, 

Май, бывай! 

Гэй, хлапцы, гайдай арэлі, 
А дзяўчаты, запявай: 


Тулін талін -- пачынаем,-- 
Тулі талі -- зноў і зноў,-- 
Туліалі -- заспяваем,-- 
Лайла лэйла -- пра любоў. 


Густа з плеч сплываюць косы, 
Медзяныя ручайкі. 

Аж пад самыя нябёсы 

Песню ўзносяць спевакі. 


Шмат чаго ў жыцці мінецца, 
Знікнуць лёгкія сляды, 
Толькі песня застанецца 
Незабыўнай назаўжды. 


Так над соснамі з табою 
Узлятаў і я калісь. 
Дарагія мне да болю 
Тыя песні, тая высь. 


І заўсёды ёкне сэрца, 
Як здалёку, 

праз гады, 
Рып арэляў данясецца, 
Спеў праб'ецца малады: 


80 


АХ ЭЕ. са аа. ейная а 


- Тулінталін -- пачынаем,- 

-. Туліталі-- зноў і зноў,-- 
Туліалі -- заспяваем, - 
Лайла лэйла -- пра любоў. 


Мае к 


Боўт “ 











Над Дняпром ты крэп і рос, 
Там сталеў з рыбацкай верай: 
Маніць бераг -- сведчыць плёс, 
Плёе зманіў -- засведчыў бераг. 


Зразумеў ты,-- 

Скрозь і спрэс 

Ёсць закон, ён без патолі: 
Поле крадзе -- бачыць лес, 
Лес украдзе -- ўбачыць поле. 


Так любы намоўны цень 
Пройме праўды моц скразная: 
Дзень загубіць -- ноч пазнае, 
Ноч заб'е -- пазнае дзень. 

ПЕРШЫЯ СЛЯДЫ 


Пакідае час сляды 
І ў табе і за табою. 
Вось ён, першы след бяды, 
Незагоенага болю. 


Так, як ёсць, і напішы, 
Хай жа кожны зразумее,-- 
Бы на снезе, на душы 

Гэты даўні след чарнее. 


Побач з ім пякучы след 

Першых слёз ад першай крыўды. 
Цягам многіх зім і лет 

Тую крыўду ці забыў ты? 


Колькі, колькі ўжо гадоў 

З песняй ты ідзеш па свеце. 
Колькі, колькі ўжо слядоў 
Шлях табе надзейна мецяць. 


Вылучаецца між іх, 

І дасюль яшчэ гарачы, 
След здзяйснення мар тваіх, 
Першы след тваёй удачы. 


Праз бурлівы грозны свет 
Прабіваюцца дарогі. 

Вунь і першай бітвы след, 
Агнявой тваёй трывогі. 


Толькі я яшчэ жадзён 

След любові першай бачыць. 
Непарушна чыстым ён 
Застаецца з дзён юначых. 

І цяпер здаецца мне,-- 
Гэты след -- крынічка тая, 
Дзе ў глыбі, на самым дне, 
Жменька жвіру залатая. 


1975 


ЗНОЎ НАД ДНЯПРОМ 


С. М. Бытавому 


Ці бегчы мне за маладосцю, ці плысці, 
Ці мо на кані я яе даганю?.. 

Свой твар юнаком кучаравым калісьці 
Убачыў я ў плыні Дняпра ўпершыню. 


Ізноў над Дняпром я схіляюся з лодкі, 
Трымаючы сталай рукою вясло. 
Далёка ўжо, мусіць, на хвалях паводкі 
Адбітак юнацтва майго аднясло? 


Па тым, что сплыло, маё сэрца не плача: 
Глыбока я смутак салодкі таю. 

К табе я хінуся, мой сівы зямляча, 

Руку па-сяброўску сціскаю тваю. 


Ты помніш мяне маладым, мой таварыш, 
І я цябе бачыў калісь юнаком. 

Аб чым ты з усмешкай зычліваю марыш? 
Давай памаўчым над задумным Дняпром. 


Згадаем былое ў сустрэчы кароткай 

Ды глянем яшчэ раз з табою туды, 

Дзе следам за весняй бурлівай паводкай 
Юнацкія нашы сплывалі гады. 

НА СВОЙ КАПЫЛ 


І ты, гасподзь, даруй мне, меў няўдачу: 
Твой жорсткі свет не надта я люблю. 

І я яго па-свойму перайначу -- 

На свой, людскі, капыл пераляплю. 


Зраблю нанова з чарназёму й глею, 
Святлом сагрэю, напаю вадой, 
Любоўю шчыраю яго абвею 

І ўслаўлю вольнай песняй маладой. 

ПАД МАЛАДЗІКОМ 


Заўзята іклы точыць дзік, 

Аж крэхча дуб камлісты. 
Дажджом абмыўся маладзік -- 
Зноў будзе неба чыстым. 


Пагнаў удалеч грозны гром 
Насупленую хмару, 

І я абмыўся тым дажджом 
З маладзіком на пару. 


Іду ў няходжаны гушчар, 
Шуміць лясное веча. 

Мяне ў палон пушчанскіх чар 
Бярэ вясновы вечар. 


Ты не лічы мае гады, 
Зязюля, звонка гэтак: 
Іду сівы і малады, 
Нібы з вясны ды ў лета. 

НА СВЯТЛО ВАЧЭЙ 


Алеся! -- Лес. Лясны дрымотны шум. 
Азёрны плёс, ляском аблямаваны. 
Алеся, госця сноў маіх і дум, 

Ці ты не лёс, што мне наканаваны? 


Так, ты, як лёс адзіны на дваіх. 

Бывае, сню -- іду праз змрок вядзьмарскі. 
Я на святло іду вачэй тваіх, 

Нібы на аганёк купальскай краскі. 

НА ЗГОН ЗІМЫ 


Якраз на згон зімы, 
Калі пайшлі адлігі, 

З табой гасцілі мы 
На ўзмор'і каля Рыгі. 


Выгода і прастор 

Там і вачам і марам. 
Там ціхі зімні бор 
Сябруе з зімным морам. 


Там рвалася душа 

За словам-падарункам 
Туды аж, дзе мяжа 
Між явай і лятункам. 


Там блізкасцю вясны 
Былі апанаваны 
Існы, ішум лясны, 

І далягляд туманны, 


І хвалі ўсплёск, і снег 
Іскрысты і сляпучы, 

І нечы шчасны смех 

На прыбярэжнай кручы. 


Там я з табою быў, 
Хадзіў да мора ў госці. 
Там я цябе любіў, 
Нібыта ў маладосці. 

КРУГАВЕЦ-КАЛІНА 


Слаўная мясціна. 

Ў нашай старане -- 
Кругавец-Каліна, 
Зноў ты снішся мне. 
Хто ж імя такое 
Даць сялу паспеў? 
Рэха ў ім лясное, 
Івалгі ў ім спеў. 
Сню -- іду нібыта 
Золкам на прастор, 
За сяло, дзе жыта, 
А за жытам бор. 
Кругавец-Каліна, 
Зыбкіх ніў абрус, 
Поруч Украіна, 

Русь і Беларусь. 
Зліты ў смужным дыме 
Іх палі й бары. 
Жаўранак над імі 
Спеў вядзе ўгары. 
Аж на тры дзяржавы 
Ён спявае ўсмак, 

І не прагне славы 
Лепшы наш спявак. 
Даль вачам адкрыта, 
Дзе ж яе мяжа? 
Зліта з жытам жыта, 
Як з душой душа. 
Кругавец-Каліна, 
Зыбкіх ніў абрус. 
Поруч Украіна, 

Русь і Беларусь. 

Я заўзяты аматар парадку: 

Я не п'ю, 

Не куру, 

Я няўхільна раблю 

Кожным раннем у парку зарадку, 

Я сцюдзёнай вадой абмывацца люблю. 


А сусед -- непуцёвы бадзяжка, 

У знаёмых бярэ на прапой напавер, 
Падымаецца вечарам цяжка 

Ён, азызлы і п'яны, на пяты паверх. 


Той часінай я к дрэвам і зорам 

Крочу ветлы і чысты, жыцця гаспадар. 
Ды чамусьці бярэ мяне сорам, 

Як з суседам сустрэнуся тварам у твар. 

АЛЯКСЕЮ ПЫСІНУ 


Сакавіцкіх кропляў звон і звень 

Зноў пачуў я, і згадаў я, цёзка,-- 
Нарадзіліся мы ў гэткі ж дзень, 
Дзень, калі вясна к нам напрасцень 
Крочыла, прыўзняўшы голаў дзёрзка; 


Дзень, калі ў грудзях мацнее клёк, 
А ў гаі птушыны спеў і клёкат; 
Дзень, калі ў бярозкі першы сок, 
А ў дзяўчыны першы весні клопат; 


Дзень, калі, як сёння, капяжы 

Дзынь... дзынь... дзынь звінелі чарадзейна. 
Вось таму, як тут ні варажы, 

Трэба на вясновым рубяжы 

Абарону нам займаць надзейна, 


Каб зімовай грознай сівізне 

Не забраць нае у палон папросту, 
Каб ісці нам ад вяены к вясне 

З вернасцю і песні і сяброўству. 

Багата-багата ўжо вёсен за намі, 

І словам ашчаджаным поўняцца грудзі 
Пра нашу любоў, што мацнее з гадамі, 

Любоў, што ўсё будзе, здаецца, і будзе. 


Ды часам і сільны бывае бяссільны, 

І хай сабе хоча душа, хай не хоча, 

А лісце асенняе нам пра няўхільны 
Дзень нашай разлукі тужліва шапоча. 


Шкадую падчас, што не веру я ў бога: 
Як песціў тады б я надзею начамі 

На нашу сустрэчу за чорным парогам, 
У царстве глухім забыцця і маўчання. 


Мацней жа, любоў, у нягоду любую. 

Як духам з табой і ўзмужнеў я і вырас. 
Я песню крану за крыло, патурбую, 
Аддам ёй і нашу адданасць і шчырасць. 
І песня крылом узмахне над прасцягам, 
Усе нашы радасці тоячы ў слове, 

І станецца песня на ўзлёце працягам 

І нашай надзеі і нашай любові. 


1976 

В. 9. 


БЯСЦЭННЫ ДАР 


Бездыханны камень праз вякі ляжыць 

І чужы жывым трывогам застаецца. 
Толькі той, хто ўведаў, што такое жыць, 
Тужыць, што са смерцю ён не размінецца. 


Ды тужы не вельмі ты, душа жывая, 
Ганарыся сонцам, кожным нашым днём. 
Нават смерць, нарэшце, плата замалая 
За той дар бясцэнны, што жыццём завём. 


1970-1977 

ЗЯМЛЯ І ЗЯМЛЯНЕ 


Па сутнасці Зямля -- прыродны касмалёт. 
А як яшчэ інакш назваць планету? 

Яна ж ляціць ужо мільёны год 

У глыбіню бязмежнага сусвету. 


Але ляціць не проста ў белы свет, 
А к мэце той, к такому небасхілу, 
Куды, я ўпэўнены, з усіх планет 
Адно маёй Зямлі дамчаць пад сілу. 


Нас кліча ўладна далячынь нябёс. 

Мой любы ўнук, хачу, каб змалку знаў ты: 
Сыноў Зямлі чакае зорны лёс, 

Мы ўжо ад нараджэння касманаўты. 


Мы сталая каманда карабля, 
Касмічнага, блакітнага, як ранне. 
Яму імя навек адно -- Зямля, 

І нам навек адзінае -- зямляне. 


Але ж пакуль яшчэ не ўсе з людзей 
Зямлянамі назвацца маюць права. 
Зямляніна па чысціні надзей 

Мы пазнаём, па думах і па справах. 


Здараецца ж, так сэрца забаліць 

Трывожна, быццам гэтым болем сведчыць - 
Не, не зямлянін той, хто прагне абпаліць 
Зямлю агнём, навек яе знявечыць. 


Зямля, табе так трэба экіпаж 

З працаўнікоў, з'яднаных духам братнім: 
Ты ж карабель і дом бацькоўскі наш, 
Мая калыска, мой спакой астатні. 

Дом-карабель, зялёны шар зямны, 
Вялікіх спраў радзіма й мар узнёслых, 
Мы першае вясны тваёй сыны, 

І ўжо відаць нам будучыя вёсны. 


І суд чакае тых, хто зноў стырно 
Ірвуцца ўзяць, каб у крыві і дыме 
Дом-карабель пайшоў кудысь на дно 
З надзеямі сваімі маладымі. 


Ды вызначаць не ім у Заўтра шлях, 
Не імі лёс Зямлі наканаваны, 
Надзейна руль трымаюць у руках 
Праз дні і ночы нашы капітаны. 


Мой карабель, зялёны шар зямны, 
Вялікіх спраў радзіма й мар узнёслых, 
Мы першае вясны тваёй сыны, 

І ўжо відаць нам заўтрашнія вёсны. 


Той час ужо нам бачыцца, калі, 
Унучак мой, куды мы ні заглянем, 
Любога чалавека на Зямлі 

Ты зможаш зваць па-мірнаму: 

-- Вямлянін! 


1975--1976 

ПРА НОВУЮ КНІГУ 
ЯЗЭПА СЕМЯЖОНА 


Чытаў я кнігу гэту, 

Названую «Сем цудаў свету». 

Судзіць не ў кампетэнцыі маёй, 

Ці ёсць усе гарантаваных сем у ёй. 
Але там ёсць натхненне й прыгажосць, 
Там цуд паэзіі, я гарантую, ёсць. 


1978 

ЗАСЛАЎСКІЯ САЛАЎІ 


Анідзе салаўі не спяваюць так слаўна, 
Як у нашым пасёлку лясным ля Заслаўя, 
Сустракаючы май і вітаючы чэрвень, 
Усур'ёз пачынаюць часінай вячэрняй. 


Будзеш слухаць да золаку іх прагавіта, 
Так пяюць задушэўна, 
Так таленавіта. 


Сам Купала, 

Ад сведак я чуў неаднойчы, 

Родны кут абыходзячы свой апаўночы, 
Стане тут на прылессі пад голлем каліны 
І задумліва слухае спеў салаўіны. 


Над пагоркамі блісне сляпучая знічка, 

За масівам лясным прагрыміць электрычка, 
Схамянецца пясняр,-- 

Мабыць, скора світанне? -- 

З неразлучным кійком знікне ў лёгкім тумане. 


У свой парк ужо крочыць з абходу Купала: 
Там жа з досвіткам ён сустракаецца стала. 
То ідзе міма гаю, 

То паўз баравіны, 

А за ім, а надім-- 

Звонкі гром салаўіны. 


1978 

хох ж 


Было -- сумненне нас хістала, 
Ды ты не сталася чужой: 
Твая душа маёю стала, 

Ну, а мая -- тваёй душой. 


Было -- спрачаўся я з табою 
Да палыновай гаркаты, 

Ды зразумелі мы абое: 

Ты -- гэта я, 

Я -- гэта ты. 


Нячаста ў скрусе я хілюся, 
Жыццём умею даражыць, 

Ды што ні год, то больш баюся - 
Цябе баюся перажыць. 


1978 

ПЯКУЧАЯ ТРЫВОГА 


Вазьму на рукі паўзунка малога 
І нечакана ўспомню аб вайне, 

І даўняя пякучая трывога 

Ізноў душу балюча скалане. 


Нясі, душа, свой боль гарачы свету, 
Сцвярджай законныя правы жыцця, 
Каб я, бы спадчыну, трывогу гэту 
Табе не перадаў, маё дзіця. 


1978 

ПА САКАВІЦКІХ ДАРОГАХ ФРАНЦЫІ 


НА ВУЛІЦЫ МАРЫ-РОЗ 


Дай руку нам, Парыж, пазнаёміцца трэба ўсур'ёз. 
Пачынаем знаёмства з табой, неспакойным, вясеннім, 
З гэтай вуліцы слыннай, якую завуць Мары-Роз. 

Тут амаль тры гады жыў выгнаннікам некалі Ленін. 


Занатоўвае памяць, як плёнка, усё без прыкрас. 


Вось мы ўжо на пляцоўцы каля Ільічовай кватэры, 
І ссівелы хавальнік музея, вітаючы нас, 


Адчыняе гасцінна высокія белыя дзверы. 


Мы ў пакой невялічкі ўвайшлі і праз колькі мінут 
Неяк сціхлі на нейкую хвілю, ураз замаўчалі. 

Гэта, пэўна, усіх нас уразіла думка, што тут 

Галасы Ільіча і Надзеі калісьці гучалі. 


Пасмутнелае сэрца за мігам адлічвае міг, 

Ды ў глыбінях душы варухнулася ўжо спадзяванне: 
Мабыць, зноў яны тут, і пачуем мы зараз жа іх, 
Нездарма ж ззяе хораша так сакавіцкае ранне. 

У суседнім пакоі, здаецца, яшчэ нехта ёсць, 

З Ільічом ён гаворку вядзе і да нае хутка выйдзе: 
Можа, гэта з даўнейшай Расіі таварыш і госць, 
Можа, выйдзе Камо, можа, Арджанікідзе? 


Я яшчэ тут пабуду, яшчэ пахаджу, пастаю, 
Зноў агледжу і здымкі, і кнігі, і сціплыя рэчы, 
І акіну паглядам усю пуцявіну маю, 

І пра час наш падумаю слаўны і лёс чалавечы. 


І яшчэ да акна падыду, да якога калісь 
Падыходзіў Ільіч і глядзеў задуменна і доўга, 
Як зіхціць над Парыжам вясной трапятлівая высь, 
Быццам там, на радзіме, парой красавіцкай 
над Волгай. 


1977 


ВЯСНА Ў ПРАВАНСЕ 


Душа, станавіся чысцей і свяцей, 
Удалеч з грудзей парывайся. 

У сіле вясна, і раскошна цвіце 
Мімоза на гонях Праванса. 


Няма наслання тут, і гэта не зман: 
За кожнай сустрэчнай сялібкай 
Калышацца скрозь залацісты туман, 
Скрозь плавіцца золата зыбка. 


У дрогкім і радасным марыве тым 
Плывуць нам насустрач абшары. 
Цвіценне мімозы, як зыбісты дым, 
Як нечыя добрыя мары. 


А мо гэта марыць матуля Зямля 
Аб лёсе і мірным і слаўным, 

І мара дымком залатым спакваля 
Абшар сакавіцкі заслала? 


Ісам я ў палоне і мар, і вясны: 
Так цешыць і вабіць прастора. 

У сіле вясна, і матуліны сны, 
Напэўна, ўжо спраўдзяцца скора. 


1975 

ПАДАРУНКІ 


І я падарункі прывозіць люблю 

З далёкай вандроўкі ў куточак мой родны. 
Я гальштук для сына ў Марселі куплю, 
Вядома, і самы прыгожы і модны. 


-- Бывай,-- я Марселю прамоўлю з тугой, 
Ды зноў пакачу па накатанай трасе. 
Купіць па флакону славутых духоў 

Я жонцы й дачцэ пастараюся ў Грассе. 


Нялёгка з фінансамі тут нам усім: 
Сантымы і франкі так трацяцца быстра, 
І ўжо засталося іх мала зусім 

У незайздроснай кішэні турыста. 


Як хцівы каршуч, дарагоўля дзяўбе, 
Ды ёсць у мяне запаветная мэта -- 
Набыць у Парыжы павінен сабе 

Я томік Війёна, бадзягі й паэта. 


О дзёрзкі Війён, і з нябёс і з зямлі 

Ты кпіў, асуджаючы ханжаства строга, 
Табе хоць бы што і паны й каралі, 

Ты ўсмак пасмяяўся і з чорта і з бога. 


Прабіліся словы твае праз вякі: 

Іх гнеў гартаваў, іх любоў гадавала. 
Яны быццам зор залатыя цвікі, 

Што майстрам убіты ў нябёсы трывала. 


Вярнуўшыся зноў да палеткаў сваіх, 
Да ветлай дубровы, да мірнага гаю, 

Я там твае вершы, паэце, услых 

Пад пошум жытнёвы сябрам пачытаю. 

Хай чуюць сябры, як у пругкіх радках, 
Нібыта ў грудзях непакорлівых, б'ецца, 
Бунтоўнай не страціўшы сілы ў вяках, 
Раз-пораз паэта нятленнае сэрца. 


1975 

КВЯТНЯРЦЫ З ГРАССА 


Гавораць, што можна ўвесь свет абысці, 
Ды колькі ты ўжо ні шукай, ні старайся, 
А гэтулькі кветак табе не знайсці, 

Як тут на базары славутым у Грассе. 


Красуюцца краскі, краса іх закон: 
Нарцые белатой выхваляецца снежнай, 
А поруч бегоніі беглы агонь, 

Гваздзіка ірдзее пяшчотна й мяцежна. 


Дзяўчына-квятнярка, ад сэрца прашу -- 
Адну толькі кветку мне дай, і даволі. 
Гваздзіка твая хай мне цешыць душу, 
Не гасне ў мяне на грудзях аніколі. 


Твая маладосць, што ні хвіля, ярчэй 

Мне свеціць, дзяўчына, красой жыццядайнай, 
І ззянне тваіх сарамлівых вачэй 

Валодае тайнаю сілы світальнай. 


І кветкі навокал, усе, што ні ёсць, 

Раслі тут пад шклом клапатлівым цяплічным, 
Напэўна, каб толькі тваю маладосць 
Аздобіць сваім хараством маляўнічым. 


Хай бога няўвагай не крыўдзіла ты: 

На шыі тваёй крыжык файнай работы, 
Ды поруч з табой і святы не святы -- 
Стаць грэшным захоча, каб каяцца потым. 


А мо ўжо не мне разважаць пра любоў? 
Паэт, ты на пенсію выйшаў, ну й годзе. 
Я выйшаў, але маё сэрца і кроў 

На пенсію ўсё аніяк не выходзяць. 

Крыві не астыў сакавіцкі настой, 

І сэрца дагэтуль не просіць абновы, 

І перад жаночай красой-пекнатой 

Я ўкленчыць з паклонам і сёння гатовы. 


Ды ёсць ад спакусы ахова ў мяне - 
Любоў, што бароніць заўсёды надзейна. 
Чакае ў бацькоўскай яна старане, 

Дзе злучаны доляю мы непадзельнай. 


Калі ж нас карэнне абблытае дрэў, 
То нават тады мы і голлем і лісцем 
Яшчэ пагамонім пад весні павеў, 

Як хмельна й аддана любілі калісьці. 


Гляджу на цябе і трывогу таю: 

Табе маладосць шанаваць бы і песціць, 
Ды могуць красу, правансалка, тваю 
Купіць і прадаць, і разбэсціць і збэсціць. 


Дзе золата так усеўладна звініць, 

Дзе ўсё прадаецца -- і неба і глеба, 

Там трэба, дзяўчына, красу бараніць, 

Як скарб, дзень і ноч пільнаваць яе трэба. 


І гэта адзіны, квятнярка, наказ, 

Зычэнне адзінае шчырага сэрца. 

Бывай жа! Сягоння пакіну я Грасе, 
Наўрад ці нам зноў давядзецца сустрэцца. 


Ды помні,-- 

Я адрас дакладны даю,-- 

Дзе плешча Дняпро й гоман чуецца Сожа, 
Душа ёсць, што верыць у долю тваю, 

Але і трывогі пазбыцца не можа. 


1975-1976 


СУСТРЭЧА З МАРСЕЛЕМ 


Кружыся, вячэрніх агнёў карусель, 
Каб неба світальным здалося. 
Маслінамі пахне й бензінам Марсель, 
Гамоніць з табой стогалоса. 


Нясі ж мяне ў далеч тваю, Канеб'ер, 
Кружы ж у віры чалавечым. 
Давай мы з табою ўзаемны давер 
Біццём майго сэрца засведчым. 


Ты вуліца зыркіх акрас і прыкрас, 
Дзівосаў рэкламы і моды. 

Няхай мне не люба краса напаказ, 
Але не парушу я згоды. 


Нясі ж мяне міма вітрын-фанабэр, 
Будзь нашай умове адданай. 

Мне таннага хмелю не трэба, павер, 
Любові не трэба мне таннай. 


За ўсмешку я ўсмешкай заўсёды плачу, 
Вітаннем плачу за вітанне. 

Марселю ў душу заглянуць я хачу, 
Чуць сэрца яго і дыханне. 


Прайшоў непакораю ён праз гады, 
Заўсёдны бунтар і гарэза. 
Убачыш Марсель, і заўсёды тады 
Успомніцца зноў «Марсельеза». 


Нясі ж мяне, плынь чалавечай ракі, 
На ўскраіну вынесі проста. 

Там поціск шурпатай рабочай рукі 

Мне скажа без слоў пра сяброўства. 

Прыйду я, калі ўжо Марселю спакой 
Падорыць паўднёвая поўнач 

І поўня ў гасцінічны гляне пакой, 

За дах зачапіўшыся поруч. 


Шырока акно я ў паўзмрок адчыню: 
Мне ўслухацца трэба ў начную, 

У ломкую, быццам лядок, цішыню. 
А можа, раптоўна пачую, 


Напружыўшы прагна мой слых трапяткі, 
Я сэрца Марселя, 

Дзе новай, 

Нячутай яшчэ, 

«Марсельезы» радкі 

Складаюцца слова да слова. 


1976 

СЁСТРЫ 


Блукаў па Марселю я аж дацямна, 
Зайшоў у шынок небагаты. 

Сабе заказаў я там шклянку віна 
Ды порцыю свежай салаты. 


Адчынены вокны. Калыша платан 
Паводдаль магутнае голле. 

За ім узбярэжжа віднеецца. Там 
Марское ўздыхае прыволле. 


І я па-марацку ўздыхну тут як след, 
Крыху адпачну і памару, 
Паслухаю, як незнаёмы сусед 
Паціху пяе пад гітару. 


Вятрамі абвеяны твар спевака, 
Абпалены сонцам і соллю. 

Пяе ён пра ўдачу й любоў рыбака, 
Рыбацкую долю й нядолю. 


Ледзь чутна сусед невядомы пяе, 
Але за жывое кранае, 

Нібыта ён ведае думы мае, 
Нібыта здаўна мяне знае. 


А можа, я сам гэту песню здаўна 
Нягучную знаю? Здаецца, 

Я чуў яе некалі дзесь, і яна 
Прытоена ў памяці сэрца. 


І ўбачыў і ўчуў я, нібыта праз сон, 
Гадамі маімі прымглёны,-- 

Пяе над Дняпром ля кастра плытагон, 
Ціхутка пяе, задумёны. 

І я, яшчэ хлопчык, той слухаю спеў, 
Дзіцячым аддаўшыся мроям, 

І месяц паволі ўзыходзіць з-за дрэў, 
Акружаны зорыстым роем. 


Гарыце ж на кручах далёкіх, кастры, 
Я вас і адгэтуль прыкмечу. 

Дзве песні ў сэрцы маім, дзве сястры, 
Святкуюць сягоння сустрэчу. 


Спявае сусед, 

Галавою панік, 

Да струн прыхіляецца станам. 
Пад ціхую песню плыве маладзік, 
Павольна плыве над платанам. 


Ён сам, быццам песня, ўзнімаецца ўвысь 
Да чыстага зорнага ўлоння. 

Ён плыў над кастром плытагонскім калісь, 
Плыве над Марселем сягоння. 

ПАЛКОЎНІК ЛЕБРА 


Аўтобусу ў Ніццу спяшацца пара, 
Амаль без прыпынку ён едзе. 

Падсеў непрыкметна палкоўнік Лебра. 
Да нас аж за Канамі недзе. 


Ён меў непалкоўніцкі выгляд зусім. 
І нам ён запомніўся хутка: 
Прасцецкія нейкія джынсы на ім, 
Рыбацкая шэрая куртка. 


Са шчок загарэлых румянец не знік, 
Амаль па-хлапецку ён свежы. 
Сябруе з рыбалкай, відаць, адстаўнік 
На гэтым крутым узбярэжжы. 


З такім хваляваннем расказ свой пачаў 
Бывалы й заслужаны воін, 

Нібы апынуўся між аднапалчан, 

З якімі расстаўся даўно ён. 


Ды памяць гадамі не збеднена. Не, 
Былое дагэтуль у сіле. 

На неба Праванса палкоўнік зірне -- 
Убачыць нябёсы Расіі. 


Трымціць іх прастрэлены ў бітвах блакіт 
У зоркіх вачах і сягоння. 

Здалося,-- падбіты дыміць «месершміт», 
На рускія валіцца гоні. 


Зноў рускія сёлы ўстаюць і бары 

Пад гром кананады, у дыме. 

Зноў мрояцца паўшыя ў бітвах сябры, 
Прыходзяць яны маладымі. 

Над кручамі вы праляталі Дняпра, 

Над Нёмнам гулі вашы крыллі. 

Вы, мабыць, дагэтуль, палкоўнік Лебра, 
Маю Беларусь не забылі. 


Слядоў на захмарных дарогах няма, 
Хавае ўсё вернае сэрца. 

Відаць, ваш акрылены полк недарма 
«Нармандыя-Нёман» завецца. 


Палкоўнік, былі вы тады малады, 
Я тож -. у пачатку дарогі. 
Абвеяны ў нас маладосці гады 
Дыханнем адной Перамогі. 


Не п'ю я даўно ўжо, ды зараз віна 
Зноў зведаю хмельнасць і змогу. 

Мы вып'ем, равеенік, па чарцы да дна 
За нашу вяену й Перамогу... 


Паволі палкоўнік вядзе свой расказ, 
Шкада -- расставацца ўжо скора. 
Лебра то зірне па-сяброўску на нас, 
То ў далеч ён гляне, на мора. 


А мора затокаю легла касой, 

Дзе золатам грае, дзе срэбрам, 
Нібы паспрачацца вячыстай красой 
Спрабуе з зямлёю і небам. 

КАЛЯ МАГІЛЫ ГЕРЦЭНА 


Паводдаль, за Ніццай, вясновага марыва дым, 

А поруч Міжземнае мора зіхціць бесклапотна. 

Ды тут жа над морам блакітным, на ўзвышшы крутым, 
Старыя вялікія могілкі дрэмлюць самотна. 


Тут гэтак бязлюдна. Я скрухі сваёй не ўтаю: 

Як плач скамянелы, навокал магільныя пліты. 

І я вашу постаць здалёку яшчэ пазнаю, 

З юнацтва знаёмы ваш твар, задуменны, адкрыты. 


Нялёгка, відаць, вам ужо колькі зім, колькі лет 
Тут, на п'едэстале каменным, стаяць нерухома. 
Я кветкі прынёс, дык прыміце ж мой скромны букет. 
Спытаць аб радзіме вы хочаце? Хораша дома. 


Ах, вам бы дадому вярнуцца ды зноў узысці 

На месца, дзе вы над Масквою-ракой з Агаровым 
Калісь пакляліся -- дарогу к свабодзе знайсці, 
Даверыўшы клятву навечна гарам Вераб'ёвым. 


На горад свой родны вам глянуць бы з Ленінскіх гор, 
Убачыць яго ў харастве абнаўлення й тварэння. 
І мне час дамоў: там вясна, а ў мяне ж угавор 


Здаўна з ёй -- заўсёды быць дома часінай вясенняй. 


Калі ўскалыхнецца зялёны дымок над вярбой, 
Зялёнай чупрынай крануцца палі небакраю, 
Так вабіць тады мяне далеч радзімы маёй, 
Тады і пра старасць сваю я амаль забываю. 


На поўнач мне трэба. На поўнач! Вунь побач шпачок 
Прысеў на галінку й пасвістваць пачаў адмыслова. 

Дадому, напэўна, збіраецца мой землячок, 
Радзіму спявак прывітаць хоча песенькай новай. 


Спявае і свішча, стараецца звонкі сусед, 

Спрабуе развеяць на могілках смутак сірочы. 
Мінаю магілы. Іду й адчуваю -- услед 

Глядзяць з развітальнай журбою знаёмыя вочы. 

РУСКАЯ ЦАРКВА Ў НІЦЦЫ 


Паблукаўшы ці мала па вуліцах Ніццы, 
Па яе прыбярэжных бульварах, дзе ўсё 

Не тваё ўжо -- і сонца, і мова, і мора, 
Нечакана я ўбачыў вясёлую вязь купалоў 
Пяціглавай царквы праваслаўнай, 

Пяць вялізных стракатых цыбулін, 

А на іх пяць крыжоў, 

Пазалочаных сонцам амаль афрыканскім. 
І падумаў я: мусіць, царкву збудавалі 
Не французскія дойліды і муляры, 

І не тут, у какетлівай пальмавай Ніццы, 

А якійсь чараўнік-велікан употай уночы 
З-пад Смаленска, ці Суздаля, ці Яраслаўля 
Перанёс асцярожна яе на далоні 

І паставіў паблізу Міжземнага мора... 

У царкве адпявалі якогась старога. 
Мігацелі апасліва свечкі, 

І жывіліся поеныя вусны святых 

Пахам ладану й воску. 

Маладых не зашмат ля адкрытай труны, 
Больш калішніх маіх суайчыннікаў, тых, 
Хто дагэтуль яшчэ помніць пошум бяроз і завей. 
Колькі сівых галоў і маршчыністых твараў, 
А на іх леглі ценем і смутак і... страх... 

Я раптоўна адчуў -- гэта страх 

На чужыне памерці чужым для Радзімы. 


1978 


116 


ГАСЦІНІЧНЫЯ ЗДАНІ 


Суткі прэч, звіні, манета -- 
Сотня франкаў за пакой, 

А ў гасцініцах за гэта 

І гасціннасць і спакой. 


Цішыня там тае льдзінкай, 
Рай, здаецца, для душы, 
Але здані-невідзімкі 
Шлындаюць у той цішы. 


Ты гуляў, ты быў на пляжы, 
А ў атэль вярнуўся й вось 
Бачыш -- рэчы ў сакваяжы 
Ператрос нябачны хтось. 


Разумею добра, здані, 

Вашу тайну, ваш сакрэт, 
Ды манаткі ў чамадане 
Варушыць маім не след. 


Я вазьму сумленне ў сведкі, 
Слова гонару я дам -- 

Там бялізна ды шкарпэткі, 
Ды яшчэ сарочка там. 


Па сяброўскаму маршруту 
Я аб'ездзіў шмат краін. 

Я не браў з сабой атруту, 
Ні гашыш, ні гераін. 


Я не вёз сакрэтных пісем, 
Тайных шыфраў і папер. 

К гэтым далям, к гэтым высям 
Добры вёў мяне намер. 

Што ж, праверце і агледзьце 
Нават сэрца і душу. 

Не таю ў іх злобы смецце, 
Дум падступных не нашу. 


І пры сонцы, і пры зорах, 
І ў часы любых нягод 
Мне здавён і люб і дораг 
Гэты край, яго народ, 


Бо ён повен сілы юнай 

І душэўнага агню, 

Бо нязгасны сцяг Камуны 
Ён узняў упершыню. 


Бо ў гады выпрабавання, 
Ўкрыжаваны на вайне, 
Меў адно ён спадзяванне, 
Як сабе, ён верыў мне. 


І сюды адно зычэнне 

Я прывёз з сабою -- 

Хай 

Больш і ценю засмучэння 
Не зазнае гэты край. 


Хай жа спраўдзіць ён надзеі, 
Што здаўна ў грудзях нясе, 
Прыгажэе й маладзее 

Ў мірнай долі пакрысе. 


Дык праверце і агледзьце 
Пільна сэрца і душу. 

Не таю ў іх злобы смецце, 
Шчырасць друга ў іх нашу. 

ВАЛЕРЫЮ УРУБЛЕЎСКАМУ 


-- Сні, таварыш, аб камуне! 
Янка Купала 


Чую сэрца сваё. Чую крокі свае. 

Пер-Лашэз. Супакой. Разгараецца ранак. 
Вунь Сцяна Камунараў маўкліва ўстае. 
Вось і ваш, мой зямляча, астатні прыстанак. 


Я здалёку прыйшоў, шлях пачаўся мой там, 
Дзе калісь вы мужнелі, удумны і юны. 
Пакланіцца хачу па-сыноўскаму вам, 
Генералу Парыжскай камуны. 


Жменьку нашай зямлі прыхапіў я з сабой, 
Той зямлі, на якой і з надзеяй, і з верай 

Бой прымалі вы некалі, першы свой бой. 
Быў Кастусь поруч з вамі, таварыш Валерый. 


І жалезнаму Феліксу гэта зямля 

І калыскаю стала, і доляй юначай. 
Вы, напэўна, дагэтуль, няхай і здаля, 
Часта сніце яе, мой зямляча? 


Мабыць, сніцца дасюль вам і той гарадок, 
У якім маці некалі вас нарадзіла, 
Гарадок, што завецца здаўна Жалудок? 
Хараство ў гэтай назве прытоена й сіла. 


Ён цяпер, як тугі жалудок, сапраўды 
Наліваецца плённаю сілай надоўга. 
Што ж вам сніцца, таварыш, яшчэ праз гады? 
Мабыць, сніцца яшчэ -- 

Перамога?! 

Мабыць, чуеце шэлест чырвоных сцягоў, 
Што схіляюць унукі па святах над вамі?.. 
Я вярнуся, відаць, ненадоўга дамоў, 
Павітаюся з жонкаю, з дзецьмі, з сябрамі 


Ды паеду яшчэ ў гарадок Жалудок. 

Можа, след ваш юнацкі пашчасціць знайсці там? 
Абыду кожны гай навакольны й барок 

І палі, што засеяны жытам. 


Дзе нязнаную сцежку, дзе песню знайду. 

А за клопат мяне ўзнагародзіць дарога: 

Па слядах я такой маладосці прайду, 

Што зраблюся і сам маладзейшым намнога. 

НЕЗАБУДКІ 


І ўсё ж удалося ўцячы партызанцы 

З Нямеччыны, з лагера. І не ўтрымалі яе 

Ні пільная варта, ні лютасць аўчарак, ні дрот, 
Іржавы, калючы, напоены токам смяротным. 

З францужанкай, вернай сяброўкай, дзяўчына ўцякала. 
І холад і голад ім давялося зазнаць, 

І смерць па слядах не раз ужо назіркам бегла, 

Не раз і насустрач ішла напрасцяк, 

Але размінуліся з ёй уцякачкі. 

Дабрацца да Францыі неяк пашчасціла ім. 

У лесе макі напаткалі дасвеццем Надзею і Жанну. 
Ушчэнт змардаваныя, спалі яны на лаўжы. 

І хлебам ісырам сябровак макі накармілі, 

Віном іх сагрэлі і ў свой залічылі атрад. 

Змагаліся разам Надзея і Жанна 

І там, дзе ўзвышаюцца Альпы, і там, 

Дзе Рона шуміць, 

І там, дзе Луара плюскоча. 

І разам сустрэлі яны Перамогу. Калі ж, 

Нарэшце, часіна прыйшла развітання, 

І ўжо ад'язджала Надзея да Беларусі сваёй, 

Дала на дарогу ёй Жанна букет незабудак. 
«Нэ-мубліе-па» завуцца яны па-французску, 

Што значыць -- не забывайце, ну так, як і ў нас. 
Дала і сказала: 

-- Сяброўка мая, не забудзь, 

Як з пекла мы беглі, як ваявалі мы разам, 

Дзялілі, бы сёстры, і хлеб і патроны з табой, 

Як плакалі разам у дзень Перамогі ад шчасця 

У горадзе родным маім Манпелье.-- 

Пасля развітання мінула ўжо трыццаць гадоў, 

І вось сустракаюцца зноў таварышкі нашы. 

Ужо сівізна ў іх на скронях, маршчынкі на тварах, 

Ужо ў іх і ўнукі растуць, 
Але не забылі дагэтуль нічога бабулі: 
Ні твараў сяброў, палеглых у бітвах, ні песень, 
Спяваных калісь у глушы ля кастра, 
Ні тайных сцяжын у лясах іцяснінах, 
Ні дзень урачысты, калі ў Манпелье іх атрад, 
Спяваючы зычна «Кацюшу», ўвайшоў пераможна. 
Таварышцы вернай на развітанне Надзея 
Рушнік падарыла, наш вышываны рушнік. 
Але не арнамент на тым рушніку беларускі ярчэе 
І не васількі, не рамонкі, а толькі адны 
На ім незабудкі сінеюць наіўна і светла. 
Здаецца, нібы чалавечыя вусны, яны 
Шапочуць: «Сяброўка мая, не забудзь, 
не забудзь...» 

ТРАНШЭЯ ШТЫКОЎ 


Тут і ў нябёс выгляд нейкі пануры, 
А на зямлі й не шукай пекнаты: 
Хмурна пустыя глядзяць амбразуры, 
Змрочна маўчаць фарты. 


Гэта Вердэна фарты. Гэта цэгла 

Ды скамянелы шурпаты бетон. 

-- Колькі ж салдат тут, таварыш, палегла? 
--. Кажуць,-- мільён. 


Стаў ім Вердэн велізарнай магілай, 

Стаў ім магільняй на векі вякоў. 

-- Што ж цябе раптам, таварыш, спыніла? 
--. Стой, тут траншэя штыкоў! 


І забываеш аб раніцы роснай, 

Колер нябёс забываеш, калі 

Бачыш -- штыкі вытыркаюцца грозна 
Проста з зямлі. 


Тут у атаку з нянавісцю крэўнай 
Кінуўся ўзвод, лейтэнант і стралкі. 
Толькі паспелі над брустверам гнеўна 
Бліснуць штыкі. 


Раптам у стогне смяротным і плачы 
Рынула хваляй зямля на акоп. 

Гэта ад немца гасцінец гарачы -- 
Цяжкі снарад-далакоп. 


Так і засыпала прагнай зямлёю, 
Коўдрай загубнай накрыла стралкоў, 
Самі пад ёй, у траншэі, 

Над ёю 
Джалы штыкоў. 


Так і дагэтуль стаяць у траншэі, 
Моўчкі сціскаючы зброю, стралкі, 
Чуюць зімовых вятроў галашэнні, 
Чуюць -- лапочуць вясной ручайкі. 


Быццам на варце, застылі салдаты, 
Слухаюць пільна, напэўна, яны -- 
Можа, дзе зноў загрымелі гарматы, 
Скрогат жалезны пачуўся вайны. 


Дзеці ссівелі ў іх, выраслі ўнукі, 

Ды ўсё на варце нязменнай узвод. 
Мусіць, замлелі салдацкія рукі: 
Цяжка ж вінтоўкі трымаць столькі год, 


Цяжка трымаць іх гатовымі к бою 
Тысячы дзён і бяссонных начэй. 
Колькі ж стаяць ім, сціскаючы зброю, 
Колькі яшчэ? 

ЧЫыНн-ЧЫН 


Я змалку дарожны люблю вецярок. 
Паў-Францыі, мабыць, мы ўжо скалясілі, 
Пакуль не патрапілі ў Трап, гарадок 

Пад самым Парыжам. Сябры запрасілі. 


Чакала сардэчная гутарка нас. 

Каму ж гэта з сябрам сустрэцца не люба? 
І дружна ўвайшлі мы ў прызначаны час 
У сціплую залу рабочага клуба. 


Як шчыра гучала ў сяброў «Сіль ву пле» !, 
Якою гасціннасцю вочы іх ззялі! 

Салата, масліны і сыр на стале, 

Дубовы кадоўбчык з віном -- сярод залы. 


Дарожную стому, стары, адгані, 

Цябе падсілкуе хмялісты струменьчык. 
Ты ў бочачцы кранік латунны крані, 

І ўспыхне ў кілішку ліловы агеньчык. 


З сябрамі ўжо чокнуцца час на пачын. 

А каб нам не ведаць ні звадак, ні сварак, 
Дабавім да звону вітальнага чарак 

І мы, як французы: 

-- Чын-чын... 


Пачнём жа са здравіцы шчырай і простай, 
Не будзе ж нагоды ў нас лепшае, чым 
Узняць нашы чаркі за наша сяброўства. 
Звініце ж, звініце, кілішкі: 

-- Чын-чын.. 


1. Калі ласка. 

Дык хай жа ў жыцці ўсё вядзецца чын-чынам -- 
Адвагай і сілай надзелім мужчын, 

Красу і развагу пакінем жанчынам: 

-- Чын-чын... 


Тут радасці мірнай і шчырасці хочуць, 
Каб меней трывог, 

Меней горкіх маршчын. 

Зноў чаркі звіняць, 

Вусны звонка шапочуць: 

-- Чын-чын.. 


Спявае й гамоніць сяброўскае веча, 
Нібыта нікому не трэба спачын. 

Хай будзе у нае не апошняй сустрэча! 
-- Чынчын.. 


Калі ж нам не выпадзе болей сустрэцца, 
Дык веру -- адчуем іскрозь далячынь, 
Як б'ецца аддана сяброўскае сэрца. 

За веру і вернасць! 

-- Чын-чын.. 


1977 


КАЛЯ СЦЯНЫ КАМУНАРАЎ 


Вясна ўладарыла ў Парыжы. Неба 
Над ім сінела гэтак свежа, як 
Нясмелая наіўная пралеска. 
Яно сваім вясеннім хараством, 
Здавалася, хацела ўшанаваць 
Дзень памяці герояў-камунараў, 
Што ў бітвах палі з марай аб вясне -- 
Крылатай, сонечнай вясне Свабоды. 
Сваіх сыноў вялікіх не забыў 
Вялікі горад. 

Да мясцін свяшчэнных 
Рабочы люд ішоў, ішоў, ішоў... 
Там быў і Ленін. Доўга ён стаяў 
З сябрамі прад Сцяною Камунараў, 
На расстраляных камянях якой 
Змаганцаў цені выступалі. Ленін 
Стаяў задуманы. 

З пакутай ён 

Успамінаў далёкую Расію, 
Дзе першай рэвалюцыі грамы 
Грымелі так нядаўна. Ён сваіх 
Саратнікаў успамінаў, што ўчора 
Загінулі на барыкадах Прэсні, Лодзі, 
Палеглі ў Краснаярску, у Чыце. 
Як музыка жалобная, гучалі 
Імёны іх у памяці, але, 
Як музыка жалобная, ў якой 
З глыбіняў невымерных смутку раптам 
На волю прарываецца жыцця 
І Перамогі неадольны голас. 
Спачатку ціхі, ён з хвілінай кожнай 
Становіцца ўсё больш і больш уладным. 
І пасвятлелі вочы ў Ільіча: 

Наступных пераможных рэвалюцый 
Ён музыку магутную пачуў... 

А люд рабочы ўсё ішоў, ішоў, 

І постаці бяссмертных камунараў 
На расстраляных камянях Сцяны 
Ужо зусім выразна выступалі. 


1971 


НА РАЗВІТАННЕ 


Расказы прабабкі я помню здавён, 
Дагэтуль хавае іх памяць упарта, 

Як дзед яе трапіў французу ў палон, 
Папаў ён у рукі салдат Банапарта. 

Гібеў там нябога, ды неяк уцёк 
Пахмурнаю ноччу мой прашчур з няволі. 
І даў ён,-- казала старая,-- зарок 

З чужынскім палонам не знацца ніколі. 
Амаль два стагоддзі мінула з тых дзён, 
Як быў паланёны на полі ён ратным, 

І я к вам, французы, трапляю ў палон, 
Але не як прашчур пры громе гарматным. 
Было ўгё іначай: 

На мірнай зямлі, 

Пад небам, няўпэцканым выбухаў сажай, 
Мяне вы ў палон шчырай дружбы ўзялі, 
Такой непадробнай прыязнасці вашай. 

А мова, дзе звонкасць прывабная ёсць, 

А песень напеўных наспелая сіла, 

А ветлівых вашых жанчын прыгажосць -- 
Мяне гэта ўсё яшчэ раз паланіла. 

Куды ж мне з такога палону ўцякаць? 
Палоннік я вечны сяброўскае згоды, 

І дома я з Францыі буду чакаць 

Зычлівае вестачкі. Буду заўсёды. 

І, мусіць, не раз мой вандроўніцкі дух 
Памкнецца яшчэ разам з ветрам вясновым 
Сюды, дзе мяне звалі многія -- друг, 
Краіну маю добрым згадвалі словам. 


1977 

У ВОСЕНЬ СОРАК ПЕРШАГА 


З НАДЗЕЯЙ І ДАКОРАМ 


Адступаем ізноў. 

Дымам дыхаюць сцены. 
Гарадок у агні, 

Гарадок пад агнём. 

Гэтак хочацца піць. 

Мы забеглі ў дабрэнны, 
Старасвецкі вялізазны дом. 


У пярэдняй натоўп -- інваліды ў халатах, 
Скрозь махоркі і лекаў уедлівы пах. 
Колькі твараў пабляклых, 

Крыху васкаватых, 

А на тварах -- разгубленасць, страх. 


Маладыя, са зброяй, гурмою мы сталі. 
Скрухай тхне ад жытла інвалідаў старых. 
Пільна вочы старэчыя нас аглядалі, 

І надзея -- у іх, 

І трывога -- у іх. 

Ціхі дом: 

Тут ніхто не галосіць, не енчыць, 

Тут на дыбачках сёння гуляе бяда... 

Тэтак мірна пад кранам плюскоча струменьчык, 
Ды вярэдзіць душу мне твой плёскат, вада. 


Ты, вадзіца, салёнаю стала, як слёзы, 

Твой сягонняшні пах аддае палыном. 

Піў цябе я пад посвіст свінцовы з Бярозы, 
Піў з Дняпра пад гарматны раз'юшаны гром, 
Бацькаў край пакідаючы, родны мой дом... 


Напіліся мы ўсмак і набралі ў біклагі. 
Мы набралі вады, не забралі бяду. 

Як тужліва глядзяць нам услед бедалагі. 
Мы пайшлі. 

Што ты зробіш? 

Іду. 


Аглянуўся міжволі я ўжо ля парога, 
Бачу зноў -- 

Колькі сумных старэчых вачэй 
Пазіраюць з надзеяй на нае і трывогай, 
І здалося -- з дакорам яшчэ. 


Мы з пярэдняй да ганка шыбуем праз прыцем, 
Прыспяшаючы з кожнай секундаю крок. 

Ітак хочацца крыкнуць: 

-- Мы прыйдзем, 

Мы прыйдзем! 

Зноў мы вернемся й вернем цябе, гарадок! 


НА АСТАТНІМ РУБЯЖЫ 


За прылессем дымяцца падбітыя танкі. 
Астываюць гарматы. 

Бой раптам заціх. 

Мы ў ляску прыдарожным, 

Край ветлай палянкі, 

Пахавалі сяброў баявых. 


Аблятала лістота з каліны пахілай: 

За лістком, з неахвотай такою, лісток, 
Пакружыўшыся ціха над брацкай магілай, 
Ападаў на халодны пясок. 


Бой заціх. 

Лес маўчыць. 

Часам строкат сарочы 

Данясецца здалёку, ды зноў ціхата. 
Абвявае яе нейкі смутак сірочы, 
Ёсць сірочая ў ёй гарката. 


А навокал адно заглядзенне мясціны: 
Побач рунь, 

Небакрай падпіраюць бары. 

Гэта вартай пасталі хваіны й яліны, 
Падмаскоўе вартуючы з даўняй пары. 


Тут са мной кожны поплаў, лясок і палетак 
Па-сяброўску адкрыта размову вядуць, 

Тут рачулачка, Нара імя яе, гэтак 

Хітра ўецца, як ваша Вілейка ці Друць. 


Ды з трывогай балеснаю ёкае сэрца, 
Як туды, дзе займаецца дзень, пагляджу: 
Там, паводдаль, Масква паўстае, мне здаецца, 


132 


Праз асенні туман, 
Праз імжу... 


Лёс дасюль схамянуцца амаль і не даў нам: 
Да Падольска ж рукою падаць, 

А далей 

Інстытут, у якім я вучыўся нядаўна... 
Крэмль... Чырвоная Плошча і... Маўзалей... 


Ах, як тут чырванее на ўзлессі каліна, 

Быццам там, у дняпроўскай маёй старане. 
Ад мяне аж дзве тысячы вёрст да Берліна, 
Ад Масквы толькі семдзесят пяць да мяне. 


Тут -- астатні рубеж. 

Тут работы багата. 

За лапату бярыся, баец, не тужы. 
Дзень і ноч мы капаем акопы заўзята 
Ды мацуем як след бліндажы. 


Змыем з вуснаў мы смагу, баец, 
Змыем горыч, 

Вып'ем поўную чарку за наступ да дна. 
Недарма тут Таруціна слаўнае поруч, 
Недарма недалёка да Барадзіна. 


Не аматар я слоў грамавітых, як бубен, 
Не дарэчы яны, 

Не да твару нам, брат, 

І скажу толькі зараз уголае: 

-- Мы будзем! 

Шлях вялікі, а лёс наш высокі, салдат. 


ПАД БАЛАЛАЙКУ 


А бывае -- вазьму ды пакіну работу, 
Узлуюся -- рукою махну на вайну, 

Ды вазьму на хвіліну зайду ў разведроту, 
К камандзіру ў бліндаж загляну. 


Неяк змог камандзір зберагчы балалайку, 
Хоць не раз ён трапляў у круты пераплёт. 
Струн тугі перабор. Мы спяваем пра чайку, 
Пра світанак і вольны палёт. 


Мы пяём, як бадзяга дайшоў да Байкала, 
Мы пра Волгу пяём, 

Пра той волат-уцёс, 

Да якога сам Разін прыходзіў, бывала, 
Думу думаць пра рускую волю і лёс. 


Ужо чуецца нам лёгкі пошум дубровы, 
Салаўінае цёхканне з гаю чуваць. 

Струн тугі перабор. Час пра чорныя бровы 
Ды пра карыя вочы спяваць. 


Мы паціху пяём удваіх з камандзірам, 
Замірае ў сутонні наш спеў спакваля, 
І такою, здаецца, лагодай і мірам 
Павяваць пачынае аднекуль здаля. 

БУДЗЁНАЎСКІЯ КОНІ 


І чаму гэта сны да цябе перад боем 
Прылятаюць з далёкай дзіцячай пары? 
Сню дружкоў-пацаноў, 

Як купаем і поім 

Мы будзёнаўскіх коней уранні ў Дняпры. 


Іншы раз нае будзёнаўцы бралі з сабою,-- 
Полк Растоўскі стаяў у маім гарадку,-- 
Строем едзем ды з песнямі да вадапою, 
Як заведзена ў слаўным палку. 


Толькі крокам дазволена ехаць ды трухам, 
Помні - . конь не забава, дарма не гані. 

Я ўрачыста ўзвышаюся на Карнавухім - 
Абстраляным кані. 


Едуць поруч яшчэ з нашай вуліцы хлопцы, -- 
Колькі іх, басаногіх? 

Лічы -- эскадрон. 

Як адзін -- забіякі яны й рыбалоўцы, 
Гадаваныя ўсе над Дняпром. 


Часам песня байцоўская кружыць над намі, 
Шапкі ў нас набакір, 

Павадкі пры баку, 

Едзем з выглядам гэткім, нібыта мы самі 
Служым службу ў Растоўскім палку. 


Коні, добрыя коні, 

Трудзямі не раз вам 

Прабіваць выпадала дарогу ў баях, 

Давялося вам чуць востры шабельны бразгат, 
Свіст гарачы свінца, 

Едкі пораху пах. 

Коні, коні мае, 

Баявыя вы зухі, 

Пыл за вамі курэў пераможных дарог. 
Мо таму я падкову тваю, Карнавухі, 
Так калісьці бярог. 


Як далёка цяпер мой світанак, мой ранак, 
Задняпроўская далеч, надрэчная высь. 
Вораг топча, напэўна, высокі наш ганак, 
Дзе прыбіў я падкову на шчасце калісь. 


Дзе вы, хлопцы мае, рыбалоўцы, сягоння? 
Нешта сніцца мне часта, 

Няйначай к дабру, 

Быццам зноў мы выводзім будзёнаўскіх коней, 
Едзем з песняй павольна к Дняпру. 


НА ДАСВЕЦЦІ 


Разгараецца позні асенні світанак, 
Разлятаюцца ўпрочкі салдацкія сны. 
Час ужо надышоў мігатлівых заранак, 
Як жывыя трапечуць яны. 


Ні хмурынкі на ўсходзе, і там паступова 
Наліваецца сонечнай сілай блакіт. 


Нара воды струменіць маўкліва й сурова 
Міма голых ракіт. 


А за Нарай, за тымі ракітамі, вораг. 

Сёння нешта маўчыць кожны лог, кожны 
груд, 
Аніводнага стрэлу пры ранішніх зорах, 
Бы вайна ўжо не тут. 


Тут два станы прад бітвай яшчэ небывалай 
Сталі, сціснуўшы зброю да хрусту ў касцях, 
Сцяг над намі, як золак узносіцца ала, 

А над ворагам чорны нахмарыўся сцяг. 

Ноч, пільнуй франтавую дарогу, 

Ад варожага вока захутай у змрок. 
Чую, чую салдацкі прыглушаны крок, 
Гэта крочыць Сібір на падмогу. 


Гэта крочаць палкі к агнявым рубяжам 
Проста з плошчы Чырвонай, з парада. 
Тыя ночы таго лістапада 

Да астатніх хвілін будуць помніцца нам. 


То пачнецца, то сціхне завея. 

Ноч ды поле, ды лес, ды заснежаны хмыз. 
А ў салдацкіх вачах - 

Маўзалея 

І Крамлёўскай сцяны непарушны абрыс. 

СНЮ ДАГЭТУЛЬ ЯШЧЭ... 


Перамогу мы колькі разоў святкавалі. 
Як даўно твой апошні закончыўся бой. 
У цябе ўжо і новыя справы і далі, 
Крочаць новыя людзі даўно ўжо з табой. 


На кастрах сваё золата восені паляць, 
Зімы шчодрыя срэбра раскідваюць, 

Ты ж 

Нічагуткі не траціш, ашчадная памяць, 
Быццам Вечны агонь, і гарыш і гарыш. 


Бачу ўсё, як было,- 

І з крывёю із горам, 

І той дом часам бачу праз марыва лет, 
Дзе старэчыя вочы з трывожным дакорам 
Пазіралі мне ўслед. 


Больш за ўсіх тых шкадую, каторыя палі 
У пакутную тую часіну, калі 

Мы па нашых нязжатых палях адступалі, 
Па абпаленай нашай зямлі. 


Сню дагэтуль яшчэ, як з каліны пахілай 
За лістком, з неахвотай такою, лісток, 
Пакружыўшыся ціха над брацкай магілай, 
Ападаў на халодны пясок. 


Мы на слёзы ў пагрозлівы чае паскупелі, 
Ападалі дажджынкі на верас і мох. 
Палі, хлопцы, вы ў цяжкім баю, 

Не паспелі 

Шчасця нашых пазнаць перамог. 

Скрозь пясок і дзірван, 

Скрозь бязлітасны морак 

Ні пачуць, ні пабачыць не здолелі вы 
Гром і зарыва снежаньскай бітвы, 
Як вораг 

Быў падкошан тады ля Масквы, 

Як тады мы рванулі на захад, 

Як вырас 

Над трывогамі дзён агнявых і начэй 
Перамогі вялікай, далёкай яшчэ, 
Ужо зырка акрэслены вырые. 


1941-1978 

